

سنت یوحنا رو شاستر

تعارف

آي شاستر لکڻ آڻو سنت یوحنا هِي۔ اُوئي نِي رُوگو آي شاستر لکيو، پڻ تين خط هان مُکاشفو شاستر پي لکيو۔ اُوئي نِي پريو يسوع رو پيارو

چيلو پي کي هِي۔ پيل او یوحنا پووتر سنون آلي رو چيلو هتو هان پچي پريو يسوع رو چيلو هويو۔ پريو يسوع اُوئي نِي آپري بارهي خاص چيلون پيڙو

شامل کيو۔ سنت یوحنا آي شاستر اندازن سن 85 شون 95 عيسوي ري بچ ۾ افسيس شهر شون لکيو هتو۔

سنت یوحنا ايئي شاستر ري شروع ۾ پريو يسوع نِي زندگي رو ”شُبهه“ کي هِي۔ شُبهه رو مطلب هِي، ”ايشور ري موڏي شون نڪريوڙا آکر۔“

ايئي شاستر ري خاص بات آي هِي که پريو يسوع ئي مسيح يعني ايشور رو چُونڊيوڙو بادشاه هان اُوئي رو ڏيکرو هِي۔

ايئي شاستر ۾ پريو يسوع را تموم گهڻا پرچا هان شيڪايوڙي باتون لکيوڙي هِي جڪو بيجون شاسترون ۾ ڪونهي۔ آي شاستر ايئي ري ڪري

لکيو که دنيا را شجائي منک آپري پاپون شون توبهون ڪري، پريو يسوع تي وشواس راڪي، شرگ ۾ جاوي هان او امر جيون را حقدار هووي۔

خاص مضمون

پريو يسوع زندگي رو شُبهه 18-1:1

پووتر سنون ڏيون آڻو یوحنا هان پريو يسوع را پيلڪا چيلا 51-19:1

پريو يسوع رو شيڪاوڻ هان پرچار ڪرڻ 50-12-1:2

پريو يسوع را ڏُک هان اُوئي ري موت 42:19-1:13

پريو يسوع رو جي اُنڻ هان درشن ڏيون 25:21-1:20

پريو يسوع زندگي رو شُبتد

1 ¹ شروع شروع ۾ شُبتد هتو۔ شُبتد ايشور پيٽرو هتو هان شُبتد ايشور هتو۔ ² اتيح شروع ۾ ايشور پيٽرو هتو۔ ³ شجي شيون شُبتد ري وسيلي نئي هان ڪو پي شئي شُبتد شون نال ڪونهي نئي۔ ⁴ او شُبتد شجون ني زندگي ڌيتو هان او زندگي منڪون ري شارو اُجالو هتو۔ ⁵ اُجالو اندازي ۾ چمڪي هي هان اندارو اُجالو ني بُجهائي ڪونهي شگهيو۔

⁶ ايشور هيڪي منڪ ني ميليو جڪي رو نون يُوحنا هتو۔ ⁷ او اُوئي اُجالو ري باري ۾ گواهي ڏيوڻ آيو ڪه اُوئي ري گواهي تي شجائي منڪ وشواس راڪي۔ ⁸ يُوحنا آپ تو اُجالو ڪونهي هتو، پڻ او اُوئي اُجالو ري باري ۾ گواهي ڏيوڻ آيو هتو۔ ⁹ او شاچو اُجالو، جڪو هر هيڪ منڪ تي چمڪي هي، جگت ۾ اوڻ آڻو هتو۔

¹⁰ او جگت ۾ هتو هان جگت اُوئي ري وسيلي نهيو، پڻ جگت ري منڪون اُوئي ني ڪونهي اولڪيو۔ ¹¹ او آپري منڪون ڪڍي آيو، پڻ آپرون اُوئي ني قبول ڪونهي ڪيو ¹² پڻ جترو پي اُوئي ني قبول ڪيو هان اُوئي تي وشواس راڪيو، اُوئي اُونون ني ايشور را ٻال هوڻ رو حق ڏينو۔ ¹³ او ايشور را ٻال ايئون ڪونهي هويا جون انسون را هوڻي هي، ڪيونڪه او انسون ري مرضي شون ڪونهي هويا، پڻ ايشور آپ اُونون ني آپرا ٻال ناهيا۔

¹⁴ شُبتد انسوني روپ ۾ آيو هان آپون پيٽرو رهيو۔ مهون اُوئي ۾ پتا ري هيڪي ڏيڪري جهڙي مهما ڏيني، ڪيونڪه او ڪريا هان شجائي شون پريجوڙو هتو۔

¹⁵ يُوحنا اُوئي ري باري ۾ گواهي ڏيني هان زور شون ڪهيو هتو ڪه، ”آي اوج هي جڪي ري باري ۾ مهني ڪهيو هتو ڪه جڪو مهني شون پچي اوڻ آڻو هي، او مهني شون وڌيڪ عزت آڻو هي ڪيونڪه او مهني شون پيل هتو۔ ¹⁶ او ڪريا هان شجائي شون پريجوڙو هي ايئي ري ڪري آپون شجون ني ڪريا ئي ڪريا ملي، ¹⁷ ڪيونڪه شريعت تو موسيٰ ري وسيلي ملي، پڻ ڪريا هان شجائي يسوع مسيح ري وسيلي ملي۔ ¹⁸ ايشور ني ڪڏي پي ڪي ڪونهي ڏينو، پڻ اُوئي رو هيڪج ڏيڪرو جڪو اُوئي پيٽرو پينو هي، اُوئي ايشور ني ظاهر ڪيو هي۔“

پوئتر سنون ڏيوڻ آئي يُوحنا رو پرچار

(متي 12-1:3؛ مرقس 8-1:1؛ لوقا 18-1:3)

¹⁹ يُوحنا ري گواهي آي هي ڪه جڏي يهودي اگروڻون يروشلم شهر شون ايشور ري بُجاريون هان شيوادرون ني يُوحنا ڪڍي پوڄڻ ري شارو مليا ڪه، ”تو ڪڻ هي؟“ ²⁰ تو يُوحنا آي بات لڪائي ڪونهي پڻ چتو سڻايو ڪه، ”هُون تو مسيح ڪونهي هون۔“ ²¹ اُونون پڙي پوڄو ڪه، ”تو پچي تو ڪڻ هي؟ ڪي تو ايلياھ نبي هي؟“ يُوحنا بلتي ڏيني ڪه، ”نام هون او ڪونهي هون۔“ اُونون پڙي پوڄو ڪه، ”ڪي تو او نبي هي جڪي رو مهني مارگ جوئون پڙيا؟“ يُوحنا بلتي ڏيني ڪه، ”نا۔“ ²² پڙي اُونون پوڄو ڪه، ”مهوني سڻام تو ڪڻ هي؟ ڪيونڪه مهوني اُونون ني بلتي ڏيوڻي هي جڪون مهوني مليا هي۔ تو آپري باري ۾ ڪي ڪي هي؟“ ²³ ايئي تي يُوحنا، يسعياھ نبي ري او بات سڻائي ڪه،

”هُون او هون جڪو رڻ پَت ۾ زور شون ڪونه هون ڪم

تي پرميشور ري شارو مارگ شدو ڪرو.“

24 جڪون منڪون ني ميليا هئا اوئون ۾ ڪئينڪه فريسي پنت آلا پي هئا. 25 اوئون يُوحنا شون پوچو ڪم ”تُو نڪو مسيح هي، نڪو ايليا هان نڪو او نبي هي جڪي ري باري ۾ موسي ڪهيو هتو، تو پچي تُو پويتر سنون ڪيون ڏي هي؟“ 26 يُوحنا اوئون ني بلتي ڏيني ڪم ”هُون تو رگو پوئي شون پويتر سنون ڏيون هون، پڻ تونري بچ ۾ هيڪ اهڙو منڪ ايو هي جڪي ني تي ڪونهي اولڪنا. 27 اي اوج هي جڪو مهني شون پچي اوڻ آلو هي هان هون اوئي ري جتي را ڪشا ڪولڻ جهڙو پي ڪونهي هون.“ 28 اي شجي باتون يردن دريا ري اوگوئي پاشي بيت عنيا گون ۾ هوئي، جيڪو يُوحنا پويتر سنون ڏيتو.

پريو يسوع رو پويتر سنون ليون

29 پيجي ڏن يُوحنا پريو يسوع ني آب ڏيشا آتو ڏينوم تو ڪهيو ڪم، ”جوئو، اي ايشور رو گهيتو هي جڪو ڏنيا ري منڪون را پاپ ڪي لي جاوي پڙيو. 30 اي اوج هي جڪي ري باري ۾ مهني ڪهيو هتو ڪم، ’مهني شون پچي هيڪ اهڙو منڪ اوڻ آلو هي جڪو مهني شون وڌيڪ عزت آلو هي، ڪيونڪه او مهني شون پيل هتو.‘ 31 مهني خبر ڪونهي هتي ڪه او مسيح هي، پڻ هون ايئي ري ڪري پوئي شون پويتر سنون ڏيتو آيو هون ڪه اسرائيلي قوم اوئي ني اولڪي.“

32 پچي يُوحنا اي گواهي ڏيني ڪم، ”مهني پويتر آتما ني ڪهوتر آلي ڪار آڪاش شون اترتي هان اوئي مائي پيشتي ڏينو. 33 هون تو اوئي ني ڪونهي اولڪتو، پڻ جڪي مهني پوئي شون پويتر سنون ڏيوڻ ري شارو مليو هي، اوئي مهني شٽايو ڪم، ’جڪي مائي تُو پويتر آتما اترتي هان پيشتي ڏيڪي، اوج پويتر آتما شون پويتر سنون ڏيوڻ آلو هوشي.‘ 34 همي مهني ڏينو رو هان گواهي ڏيون هون ڪه ائيج ايشور رو ڏيڪرو هي.“

پريو يسوع را پيلڪا چيلا

35 پيجي ڏن يُوحنا شاگي جگها تي آري چيلون ۾ بيئون چيلون پيڙو ايو هتو. 36 جڏي اوئي پريو يسوع ني اوڻ شون جاوتو ڏينوم، تو ڪهيو ڪم، ”جوئو، اي ايشور رو گهيتو هي.“ 37 جڏي اوئون بيئون چيلون يُوحنا ري اي بات سُڻي، تو او پريو يسوع لاري بيون لاگا. 38 پريو يسوع پاچل قوري اوئون ني آب ڏيشا آتو ڏينا، تو اوئون شون پوچو ڪم، ”تي ڪيني جوئو هو.“ اوئون ڪهيو ڪم، ”ري، تي ڪيڻ رو هو؟“ ربي رو مطلب هي ”گرو جي.“ 39 پريو يسوع اوئون ني بلتي ڏيني ڪم، ”آئو، تي آب جوئو.“ او اندازن شام رو چارون رو تيم هتو، جڏي او اوئي پيڙا گيا هان او جگها ڏيني جيڪو پريو يسوع ريتو. پچي او شجو ڏن اوئي پيڙا رهيا. 40 اي بيئي جڪو يُوحنا ري بات سُڻي پريو يسوع لاري گيا هتا، اوئون ۾ هيڪ اندرياس هتو جڪو شمعون بطرس رو پائي هتو. 41 اندرياس شجون شون پيل آري پائي شمعون شون مليو هان اوئي ني شٽايو ڪم، ”مهوني مسيح

مليو رو۔“ 42 پڇي او شمعون ني پي پريو يسوع كيدي لي آيو۔ پريو يسوع اوتئي ني جوئي كهيو كه، ”تو يوحنا رو ذيكرو شمعون هي۔ آج شون تارو نون كيفا هوشي۔“ (كيفا ني يوناني ۾ ”پطرس“ كي هي جكي رو مطلب هي ”پتر۔“)

پريو يسوع رو فلپس هان نتن ايل ني هيلو

43 بيبي دن پريو يسوع گليل صوبي ذيمنا جاوڻ رو شوچو۔ او اوڻ جائي فلپس شون مليو هان اوتئي ني كهيو كه، ”مهاريو چيلو هوئي مهاري لاري ني۔“ 44 فلپس، بيت صيدا شهر رو هتو جيٽ اندرياس هان پطرس ريتا۔ 45 پڇي فلپس نتن ايل شون مليو هان اوتئي ني سٿايو كه، ”او مهوني مليو رو، جكي ري باري ۾ موسي، توريت شاستر ۾ سٿايو هي هان نبينون لڪيو هي۔ او يوسف رو ذيكرو يسوع هي جكو ناصرت شهر آڻو هي۔“ 46 ايئي تي نتن ايل اوتئي ني كهيو كه، ”اي كير هوئي شگهي هي كه ناصرت شون كو سٿي شئي نڪري شگهي هي۔“ فلپس اوتئي ني كهيو كه، ”هالي تو آب جو۔“ 47 جڏي پريو يسوع، نتن ايل ني آب كيدي اوتو ڏينو، تو اوتئي ري باري ۾ كهيو كه، ”اي اصل اسرائيلي هي ڪيونڪه ايئي ري من ۾ ننگي ڪونهي۔“ 48 ايئي تي نتن ايل پريو يسوع شون پوچو كه، ”تو مهني ڪير اولڪي هي؟“ پريو يسوع اوتئي ني كهيو كه، ”جڏي فلپس تني اٿايو هتو، اوتئي شون پيل مهني تني انجبر ري بن هينا ڏينو هتو۔“ 49 ايئي تي نتن ايل كهيو كه، ”گرو جي، تو ايشور رو ذيكرو هي هان تو اسرائيلي قوم رو بادشاه هي۔“ 50 پريو يسوع اوتئي ني كهيو كه، ”جي تو ايئي ري ڪري وشواس راڪي هي، ڪيونڪه مهني سٿايو كه مهني تني انجبر ري بن هينا ڏينو هتو؟ تو ايئي شون پي وڌيڪ موٽا ڪوم ڏيڪي۔“ 51 پڇي پريو يسوع كهيو كه، ”هون توني شاجي ڪونه هون كه ٿي آڪاش ني ڪليوڙو هان ايشور ري فريشتون ني اونچا جاوتي هان مهني منش پتر تي اترتي ڏيڪشو۔“

پريو يسوع رو قانا شهر ۾ پيلڪو پرچو

1² بيٺون ڏنون شون پڇي گليل صوبي ري قانا شهر ۾ هيڪ بيان هتو۔ پريو يسوع ري ما پي اوڻ آيوڙي هتي۔ 2 پريو يسوع هان اوتئي ري چيلون ني پي اوتئي بيان ري دعوت هتي۔ 3 جڏي بيان ۾ انگورون رو رس ختم هويو، تو پريو يسوع ري ما اوتئي ني كهيو كه، ”ايئون ڪيدي انگورون رو رس ختم هويو رو۔“ 4 ايئي تي پريو يسوع كهيو كه، ”ما، تو مهني ڪيئون سٿاوي هي۔ آجون تو مهاريو تيم ڪونهي آيو۔“ 5 پڇي اوتئي ري ما شيوادارون ني كهيو كه، ”جڪو ڪئين توني اي ڪي، او ڪرو۔“

6 اوڻ پتر ري چي هوڏي راڪيوڙا هتي۔ اوڻون هوڏيون ري پوڻي شون بهوڏي منڪ آيري ريت تي آيني ڌوتا۔ هر هيڪ هوڏي ۾ بي من شون لي تين من پوڻي آتو۔ 7 پڇي پريو يسوع شيوادارون ني كهيو كه، ”هوڏيون ۾ پوڻي پرو۔“ تو اوڻون هوڏي تارو تار پري چوڙي۔ 8 اوتئي شون پڇي پريو يسوع اوڻون ني كهيو كه، ”همي ايئي هوڏيون شون پوڻي ڪاڏي بيان ري اگوڻ ڪيدي لي جائو۔“ تو اوڻون ايئوج ڪيئو۔ 9 بيان ري اگوڻ او پوڻي چاڪيو جڪو انگورون رو رس هوڏو هتو۔ اوتئي ني خبر ڪونهي هتي كه اي انگورون رو رس ڪيٽ شون آيو هي، پڻ شيوادارون ني شجي خبر

هتي جڪون ٻوڻي ڀريو هتو. پڇي بيان ري اڳوڻ لاڏي ني اٿايو¹⁰ هان ڪهيو ڪم، ”هر هيڪ منڪ انگورون رو سُنو رس پيل ڏي هي هان پڇي

جڏي شجائي پيئي ڏاڀي هي، تو پڇي انگورون رو هلڪو رس ڏي هي، پڻ ٿي تو انگورون رو سُنو رس آيون توڻي بچائي راکيو هي.“

¹¹ پريو يسوع رو اي پيلڪو ٻرڇو هتو جڪو اُوئي گليل صوبي ري قانا شهر ۾ بتايو هان ايني شون اُوئي آڀري ڦڌرت بتائي. اي جوئي اُوئي ري چيلون

اُوئي تي وشواس راکيو. ¹² اُوئي شون پڇي پريو يسوع آڀري ما، آڀري ڀايون هان آڀري چيلون پيڙو ڪفرنحوم شهر ڏيشا گيو هان اوت ڪينڪ ڏن رهيو.

ايشور ري گهر شون واپاري ڪاڍڻ

(متي 13-12:21؛ مرقس 17-15:11؛ لوقا 19:45-46)

¹³ جڏي يهودي قوم رو فسح رو ڀرڻ نيڙو آيو، تو پريو يسوع يروشلم شهر ۾ گيو. ¹⁴ اُوئي اوت جائي ڏينو ڪه ايشور ري گهر ۾ واپاري ڊگام رڍون

هان ڪٽوٽر بيچي پڙيا هان رُپيا متاوڻ آلا پينا هي. ¹⁵ اي جوئي پريو يسوع رنڊوڙيون رو چاهڪ نائي شجي واپاريون، رڍون هان ڊگون ني ايشور ري

گهر شون ٻاهر ڪاڍيا هان رُپيا متاوڻ آئون را شڪا ٻڪوري چوڙيا هان اُونون را سندن اُونڌا ڪري چوڙيا. ¹⁶ پڇي پريو يسوع ڪٽوٽر بيچڻ آئون ني

ڪهيو ڪم، ”ايئون ني ايت شون ڪاڍو. مهاري پتا ري گهر ني واپار رو آڏو ني نائو.“ ¹⁷ اي بات شئي اُوئي ري چيلون ني شاستر ري لڪيوڙي او

بات ياد آني ڪم

”تاري گهر ري غيرت

مهارِي من ۾ باشڏي آلي ڪار ٻلي هي.“

¹⁸ ايني تي يهودي اڳوڻون پريو يسوع ني ڪهيو ڪم، ”مهوني ڪو اهڙو نشون بتا جڪي شون خبر پڙي ڪه ٿي ائين ڪرڻ ري اختياري هي؟“

¹⁹ ايني تي پريو يسوع اُونون ني ٻئي ڏيني ڪم، ”جي ٿي ايشور ري ايني گهر ني ٻڪورم، تو هون ايني ني تينون ڏنون ۾ پڙي پاڇو نائين رو.“

²⁰ اي بات شئي يهودي اڳوڻون ڪهيو ڪم، ”ايشور رو گهر ناوڻ ۾ چئيتالي شال لاڳا هي، تو پڇي ڪي ٿو ايني ني تينون ڏنون ۾ نائي رو؟“

²¹ پڻ پريو يسوع اي بات آڀري شير ري ٻاري ۾ ڪي هتي ڪه اي ايشور رو گهر هي. ²² جڏي او موٽوڙون شون پڙي جيتو هويو، تو اُوئي ري چيلون

ني پريو يسوع ري او بات ياد آني. پڇي اُونون ايشور ري شاستر هان پريو يسوع ري بات تي وشواس راکيو.

²³ جڏي پريو يسوع فسح ڀرڻ تي يروشلم شهر ۾ هتو، تو تموم گهڻي منڪون اُوئي را ڪيوڙا ٻرڇا ڏيڪي اُوئي تي وشواس راکيو. ²⁴ پڻ پريو يسوع ني

اُونون تي ڀروسو ڪونهي هتو، ڪيونڪ اُوئي ني شجون ري خبر هتي. ²⁵ اُوئي ني ڪو پي ضرورت ڪونهي هتي ڪه منڪون ري ٻاري ۾ ڪو اُوئي

ني شٽاوي، ڪيونڪ اُوئي ني شجي خبر هتي ڪه اِنسون ري من ۾ ڪي هي.

پريُو يسوع هان نيكوديمس

3

¹ هيڪ فريسي منڪ هتو جڪي رو نون نيكوديمس هتو. او هيڪ يهودي سردار هتو. ² هيڪي رات رو او پريُو يسوع ڪيڊي آيو هان اُوئي ني ڪهيو ڪم، ”گرو جي، مهوني خبر هي ڪه ٿي ايشور را ميليوتا گرو هوم، ڪيونڪه جڪو پرچا ٿي بناو هو اهڙا پرچا بيجو ڪو پي بتائي ڪونهي شگهتو، جتري توڻي ايشور اُوئي پيڙو ني هووي.“ ³ ايني تي پريُو يسوع اُوئي ني ڪهيو ڪم، ”هُون ٿني شاچي ڪونه هون ڪه جتري توڻي ڪو پي منڪ نُوو جنم ڪونهي ليتو، اُتري توڻي او ايشور ري بادشاهي ۾ جائي ڪونهي شگهتو.“ ⁴ ايني تي نيكوديمس پوچو ڪم، ”هيڪ موتي عمر آتو ڏوڪرو ڪيڪر نُوو جنم لي شگهي هي؟ ڪي او آپري ما ري پت شون پڙي نُوو جنم ليشي؟“ ⁵ پريُو يسوع اُوئي ني بلتي ڏيني ڪم، ”هُون ٿني شاچي ڪونه هون ڪه جتري توڻي ڪو پي منڪ، پوڻي هان پويتر آتما شون جنم ڪونهي ليتو، اُتري توڻي او ايشور ري بادشاهي ۾ جائي ڪونهي شگهتو.“ ⁶ جڪو انسون شون جنم لي هي، او انسون هي پڻ جڪو آتما شون جنم لي هي، او آتما هي. ⁷ ايني بات تي حيرون ني هو ڪه مهني ٿني ڪهيو ڪه ٿون شجون ني نُوو جنم ليون ڪبي. ⁸ بائبرو آپري مرضي شون ني هي هان ٿو رگو اُوئي رو آواز سُڻي هي، پڻ آي خبر ڪونهي ڪه او ڪيٽ شون آوي هي هان ڪيئا جاوي هي. او منڪ پي ايشور هي جڪو آتما شون جنم لي هي.“ ⁹ تو نيكوديمس اُوئي شون پوچو ڪم، ”آي ڪيڪر هوئي شگهي هي؟“ ¹⁰ پريُو يسوع بلتي ڏيني ڪم، ”تو تو اسرائيلي قوم رو موتو گرو هي، تو پي ٿني ايتون باتون ري خبر ڪونهي؟“ ¹¹ هون ٿني شاچي ڪونه هون ڪه جڪي ري مهوني خبر هي، اوج ڪونه هون هان جڪي ني مهون ڏينو هي، اُوئي ري گواهي ڏيون هون پڻ ٿون ۾ ڪو پي مهوري گواهي ڪونهي منتو. ¹² جڏي هون ٿون شون جگت ري باتون ڪرون هون، تو ٿي پروسو ڪونهي ڪرتا. همي جي هون ٿون شون سُرگ ري باتون ڪرون، تو ٿي ڪيڪر پروسو ڪر شو؟“

پريُو يسوع رو آپري باري ۾ سُئاڻ

(گنتي 8:21)

¹³ پچي پريُو يسوع ڪهيو ڪم، ”مهني مُنش پُتر شون ٿال بيجو ڪو پي آڪاش تي ڪونهي گيوم، ڪيونڪه هون آڪاش شون آيو هون.“ ¹⁴ جهڙي نموني موسي رڻ پت ۾ منڪون ني بچاڻ ري شارو پيتل رو ناگ لڪڙي مائي لتڪائي اُنچو ڪيو هتو، اُوڻج نموني هون مُنش پُتر پي ضرور اُنچو ڪيو جائين ¹⁵ ڪه جڪو پي مهني تي وشواس راڪي، تو اُوئي ني امر جيون ملي. ¹⁶ ايشور جگت شون اُترو تو پريم ڪيو ڪه اُوئي آيو هيڪج ڏيڪرو ڏينو ڪه جڪو پي اُوئي تي وشواس راڪي، او مرڪي ني، پڻ اُوئي ني امر جيون ملي. ¹⁷ ايشور آيو ڏيڪرو جگت ۾ ايني ري ڪري ڪونهي ميليو ڪه او منڪون ني سزا ڏيون رو فيصلو ڪري، پڻ ايني ري ڪري ميليو ڪه اُوئي ري وسيلي ڏنيا ري منڪون ني مُگتي ملي. ¹⁸ جڪو پي ڏيڪري تي وشواس راڪي هي، اُوئي تي سزا رو حڪم ڪونهي، پڻ جڪو اُوئي تي وشواس ڪونهي راکتو، تو اُوئي تي پيل شون سزا رو حڪم هويو روم، ڪيونڪه او ايشور ري هيڪي ڏيڪري تي وشواس ڪونهي راکتو. ¹⁹ ايشور ايني ري ڪري سزا رو حڪم ڏي هي ڪه اُجالو ڏنيا ۾

آيو، پڻ منڪون نِي اُجائِي شون وڌيڪ اندارو وڻيو، ڪيونڪه اُوئون را ڪوم بُوچرا هئا. ²⁰ جڪو بُوچرا ڪوم ڪري هِي، اُوئي نِي اُجائو شُوو ڪونهي لاگتو، اِيئي ري ڪري او اُجائِي ڪيڊي ڪونهي اوتو. متان اِيئون نِي هووِي ڪه اُوئي را بُوچرا ڪوم پڌرا هووِي. ²¹ پڻ جڪو شاچ تي بِي هِي، او اُجائِي ڪيڊي آوِي هِي ڪه اُوئي را ڪوم ڏيڪيجِي جڪو اُوئي ايشور رِي مرضي تي ڪيئا هِي. “

پويتر سنون ڏيوڻ آئي يُوحنا ري گواهي

²² اُوئي شون پِيچي پريُو يسوع هان اُوئي را چيلا يهوديا صوبي رِي ٻاهراڙي علائقي ۾ گيا. پريُو يسوع اوت آڀري چيلون پيڙو رِي منڪون نِي پويتر سنون ڏيوڻ لاگو. ²³ اُوئون ڏنون ۾ يُوحنا پي شاليم شهر رِي نيڙو، عيونون نون رِي جگها تي پويتر سنون ڏيتو، ڪيونڪه اوت پوڻي تموم گهڻو هتو هان منڪ اُوئي ڪيڊي آئي پويتر سنون ليتا. ²⁴ آي شجي باتون يُوحنا نِي جيل ۾ گهاتڻ شون پيل ري هِي.

²⁵ پِيچي يُوحنا رِي چيلون رِي هيڪي يهودي منڪ شون آڀني ڏوڻ آئي ريت ري باري ۾ بحث هوئي. ²⁶ تو او يُوحنا ڪيڊي آيا هان ڪهيو ڪه، ”گرو جي، جڪو منڪ ڀردن دريا رِي پيلوڙي پاشي ٿي پيڙو هتو هان تُو اُوئي ري باري ۾ گواهي ڏيتو، همي او پي پويتر سنون ڏي هِي هان شجائي منڪ اُوئي ڪيڊي جاوِي پڙيا.“ ²⁷ اِيئي تي يُوحنا ڪهيو ڪه، ”انسون نِي اُوئي تيم توڻي ڪئين ڪونهي ملتوم، جتري توڻي ايشور اُوئي نِي نِي ڏي. ²⁸ ٿي آپ اِيئي بات را گواه هو ڪه مهي آي ڪهيو هتو ڪه، ’هُون مسيح ڪونهي هون، پڻ ايشور مهني اُوئي شون پيل ميليو هِي.‘ ²⁹ لاڏي تو لاڏي ري هووِي هِي، پڻ لاڏي رو اُتور اُو رِي هِي هان لاڏي ري هر هيڪ بات شطي خوش هووِي هِي، اِيئي نموني هون پي تموم گهڻو خوش هون. ³⁰ آي ضرور هِي ڪه او بڏي هان هون گهتون.

³¹ جڪو ماڻي شون آوِي هِي، او شجون شون ماڻي هِي، پڻ جڪو زمين تي هِي، او زمين رو هِي هان او زمين رِي باري ۾ بات ڪري هِي، پڻ جڪو آڪاش شون آوِي هِي، او شجون شون ماڻي هِي. ³² جڪو ڪئين اُوئي ڏينو هان شڻيو، اُوئي ري گواهي ڏي هِي، پڻ منڪ اُوئي ري گواهي ڪونهي متا. ³³ جڪو پي اُوئي ري گواهي تي وشواس راڪي هِي، تو او اِيئي بات ري ٿاوتري ڏي هِي ڪه ايشور شاچو هِي، ³⁴ ڪيونڪه جڪي نِي ايشور ميليو هِي، او ايشور رِي باتون ڪري هِي ڪيونڪه ايشور اُوئي نِي بنا حساب پويتر اتما ڏي هِي. ³⁵ پنا، آڀري ڏيڪري شون اترو پريم ڪري هِي ڪه اُوئي شجو ڪئين اُوئي ري هات ۾ ڏينو هِي. ³⁶ اِيئي ري ڪري جڪو ڏيڪري تي وشواس راڪي هِي، اُوئي نِي امر جيون ملي هِي، پڻ جڪو ڏيڪري تي وشواس ڪونهي راکتو، تو اُوئي نِي ڪڏي پي امر جيون ڪونهي ملي، پڻ رهندي ايشور رو ڪهر اُوئي تي هميشا ري هِي.“

پريُو يسوع هان هيڪ سامري لڳائي

¹ پريُو يسوع نِي خبر پڙي ڪه فريسي منڪون شڻيو هِي ڪه يسوع يُوحنا شون وڌيڪ چيلا ڪري پويتر سنون ڏي پڙيو. ² حقيقت ۾ پريُو يسوع آپ ڪيني پي پويتر سنون ڪونهي ڏيتو، پڻ اُوئي را چيلا پويتر سنون ڏيتا. ³ پِيچي او يهوديا صوبي نِي چوڙي گليل صوبي ڏيشا جاوڻ لاگو. ⁴ اُوئي نِي سامريا رِي علائقي شون متتو ضروري هتو.

4

⁵ پرڻو يسوع بيتو سامريا ري سُوخار شهر ۾ پُڳو. او شهر اُئي بني ري نيڙو هتو جڪو بني يعقوب آڀري ڏيڪري يوسف ني ڏيني هتي. ⁶ يعقوب رو ڪوھ پي اوتج هتو. پرڻو يسوع مسافري ري ڪري ٿڪو هان جائي اُئي ڪوھ ري پاشي ۾ بينو. او تيم اندازن بپيار رو تيم هتو.

⁷ اُئي تيم سامريا علائقي ري هيڪ لڳائي اوت پوڻي پرڻ آئي. پرڻو يسوع اُئي ني ڪهيو ڪم، ”مهني پوڻي پياڙ.“ ⁸ اُئي تيم پرڻو يسوع را چيلا بائي مول ليون ري شارو شهر گيوڙا هتا. ⁹ اُئي لڳائي پرڻو يسوع ني ڪهيو ڪم، ”تو تو يهودي هي، تو پڇي مهني سامري لڳائي شون پوڻي ڪيون مونگي پڙيو؟“ اُئي اي ايني ري ڪري ڪهيو، ڪيونڪ يهودي سامريون شون نفرت ڪرتا. ¹⁰ ايني تي پرڻو يسوع ڪهيو ڪم، ”جي تني ايني بات ري خبر هوئي هوونت، ڪه ايشور ڪي ڏي شگهي هي هان تني اي پي خبر هوونت، ڪه جڪو تني شون پوڻي مونگي پڙيو، او ڪڻ هي، تو تو اُئي شون مونگون تو، او تني زندگي رو پوڻي ڏيون تو.“ ¹¹ اُئي لڳائي ڪهيو ڪم، ”اي پرڻو، ڪوھ تو اوندو هي هان تني ڪيڏي پوڻي پرڻ ري شارو ڪو نون پي ڪونهي، تو پڇي تو زندگي رو پوڻي ڪيٽ شون لي آئي.“ ¹² ڪي تو مهوري ڏاڏي يعقوب شون پي موتو هي جڪي مهوني اي ڪوھ ڏينو هي؟ اُئي آپ ايني ڪوھ رو پوڻي پيو هان اُئي ري ڏيڪرون پي هان پڇي آڀري مال ني پي ايني ڪوھ شون پوڻي پياڙيو.“ ¹³ پرڻو يسوع اُئي ني بلتي ڏيني ڪم، ”جڪو اي پوڻي پيني هي اُئي ني گهڙي گهڙي ترش لاگي هي، ¹⁴ پڻ جڪو پي او پوڻي پيشي جڪو هون اُئي ني ڏين، تو اُئي ني ڪڏي پي ترش ڪونهي لاگي، پڻ او پوڻي اُئي منڪ ري من ۾ ندي آلي ڪار هميشا بيتو ريشي هان اُئي ني امر جيون ڏيشي.“ ¹⁵ لڳائي ڪهيو ڪم، ”اي پرڻو، مهني او پوڻي ڏي ڪه مهني پڙي ڪڏي پي ترش ني لاگي هان ني مهني پوڻي پرڻ ري شارو ايت اوڻو پڙي.“ ¹⁶ ايني تي پرڻو يسوع اُئي ني ڪهيو ڪم، ”جا، آڀري ڏي ني هيلو ڪري آ.“ ¹⁷ لڳائي ڪهيو ڪم، ”مهرو ڪو پي ڏي ڪونهي.“ پرڻو يسوع اُئي ني ڪهيو ڪم، ”تي شاچي شڻائي ڪه ٿارو ڪو پي ڏي ڪونهي، ¹⁸ ڪيونڪ تي پونج ڏي ڪيئا را هان همي جڪي ڪيڏي تو ري هي، او ٿارو ڏي ڪونهي. تي شاچي بات ڪي هي.“ ¹⁹ لڳائي ڪهيو ڪم، ”اي پرڻو، مهني لاگي هي ڪه تي ڪو نبي هو.“ ²⁰ مهورا باپ ڏاڏا تو ايني جبل تي پگتي ڪرتا، پڻ تي يهودي ايتون ڪو هو ڪه پگتي ري صحيح جگها، تو يروشلم ۾ هي.“ ²¹ پرڻو يسوع ڪهيو ڪم، ”بائي، وشواس راک ڪيونڪ او تيم اوڻ آڻو هي جڏي تي ايشور پتا ري پگتي نڪو ايني جبل تي ڪرو هان نڪو يروشلم ۾.“ ²² تي سامري اُئي ري پگتي ڪرو هو جڪي ني تي اولڪنا ڪونهي هان مهني يهودي اُئي ري پگتي ڪرون هون جڪي ني مهني اولڪون هون، ڪيونڪ مگتي رگو يهودي قوم شون هي.“ ²³ پڻ او تيم اوڻ آڻو هي پڻ آيو رو، جڏي شاچا پگتي ڪرڻ آلا آتما هان شاچي من شون ايشور پتا ري پگتي ڪرشي، ڪيونڪ پتا ري مرضي هي ڪه منڪ ايني نموني اُئي ري پگتي ڪري.“ ²⁴ ايشور آتما هي، ضروري هي ڪه اُئي ري پگتي ڪرڻ آلا آتما هان شاچي من شون اُئي ري پگتي ڪري.“ ²⁵ پڇي لڳائي اُئي ني ڪهيو ڪم، ”مهني خبر هي ڪه مسيح اوڻ آڻو هي. جڏي او آشي، تو او مهوني سجي باتون شڻاشي.“ ²⁶ ايني تي پرڻو يسوع اُئي ني ڪهيو ڪم، ”هون جڪو تني شون بولون پڙيو، اوج هون.“

27 اُوَئِج تيم پريو يسوع را چيلا پاچا آيا هان آي جوئي حبرون هويا كه او هيڪي لڳائي شون باتون ڪري پڙيو. تو پي اُونون ۾ ڪي پي ڪونهي پوچو ڪه ”تاري ڪهڙي مرضي هي؟“ هان نڪو آي پوچو ڪه، ”تي ايني شون ڪيئون باتون ڪرو پڙيا؟“

28 پچي او لڳائي آيو دلو اوتج چوڙي شهر ڏيما گئي هان جائن منڪون ني شُٿايو ڪه. 29 ”هالو، هيڪي منڪ ني جوئو، جڪي مهارا شجائي ڪوم مهني شُٿايا را. ڪي او مسيح تو ڪونهي؟“ 30 آي شُٿي او منڪ شهر شون نڪري پريو يسوع ڪيڏي آون لاگا.

31 اتري ۾ پريو يسوع را چيلا اوني ني منڪ ڪري ڪيوڻ لاگا ڪه، ”گرو جي، بائي ڪانو ري.“ 32 پڻ پريو يسوع اُونون ني ڪهيو ڪه، ”مهني ڪيڏي ڪاوڻ ري شارو اهڙي پاتي هي جڪي ري توني خبر ڪونهي.“ 33 ايني تي چيلا هيڪي پچي شون پوچڻ لاگا ڪه، ”ڪي ڪڻ گرو جي ري شارو پاتي لي آيو هي؟“ 34 پڻ پريو يسوع اُونون ني ڪهيو ڪه، ”مهاري پاتي آي هي ڪه هون ايشور ري مرضي تي بون جڪي مهني ملبو هي هان اوني رو ڏينورو ڪوم پورو ڪرون.“ 35 ڪي تي آي ڪونهي ڪيتا ڪه، ’لباري ۾ آيون چار مهينا دير هي؟‘ جوئو، هون توني ڪونه هون ڪه آپري اونڪيون شون جوئو، پوک تو تيار هي. 36 لبارو ڪڙ آٽو، موري رو حقدار هي هان او امر جيون ري شارو پوک پيڙي ڪري هي. پچي پوکڻ آٽو هان لُٽڻ آٽو پيڙا هوئي خوشي ڪري هي. 37 ايني ري ڪري آي ڪپوڻو شاجو هي ڪه، ’پوڪي هيڪ لُٽي پيجو.‘ 38 مهني توني او پوک لُٽڻ ري شارو ملبو هي جڪي تي تون نام پڻ پيجون محنت ڪي هان تي اُونون ري قلون رو فائدو ليئو پڙيا.“

39 اوني شهر ري تموم گهڙي سامري منڪون پريو يسوع تي وشواس راکيو، ڪيونڪه اوني لڳائي اوني ري باري ۾ گواهي ڏيني ڪه، ”اوني مهارا شجائي ڪوم مهني شُٿايا را.“ 40 جڏي سامري منڪ پريو يسوع ڪيڏي آيا، تو اوني ني منڪ ڪي ڪه، ”تو مهون ڪيڏي آئي ري.“ تو پريو يسوع بي ڏن اوت رهيو. 41 اوت تموم گهڙي منڪون پريو يسوع رو پرچار شُٿيو هان اوني تي وشواس راکيو. 42 او اوني لڳائي ني ڪيوڻ لاگا ڪه، ”مهني رگو تاري ڪيوڻ تي وشواس ڪونهي راکتا، پڻ مهون آپ ايني ري باتون شُٿي ري هان مهوني وشواس هي ڪه آي شاجيلي ڏنيا رو مُگني داتا هي.“

پريو يسوع رو آفيسر ري ڏيڪري ني شاجو ڪرڻ

43 پيئون ڏنون شون پچي پريو يسوع اوت شون هوئي گليل صوبي ڏيما گيو، 44 ڪيونڪه پريو يسوع آپ ڪهيو هتو ڪه، ”نبي رو قدر، آپري وطن ۾ ڪونهي هتو.“ 45 جڏي او گليل صوبي ۾ آيو، تو اوت ري منڪون اوني ني پليڪار ڪيو، ڪيونڪه جڏي او يروشلم شهر ۾ فسح پرب ملهاوڻ گيا هتا، تو اُونون او شجائي پرچا ڏينا جڪو پريو يسوع اوت پرب تي ڪينا هتا.

46 پچي پريو يسوع پيڙي گليل صوبي ري قانا شهر ۾ گيو، جيت اوني پوڻي ني انگورون رو رس ناهيو هتو. اوت هيڪ بادشاه رو آفيسر هتو جڪي رو ڏيڪرو ڪفرنحوم شهر ۾ بيمار هتو. 47 جڏي اوني آفيسر پريو يسوع ري باري ۾ شُٿيو ڪه او يهوديا صوبي شون گليل صوبي ۾ آيو هي، تو او اوني ڪيڏي گيو هان اوني ني منڪ ڪري ڪهيو ڪه، ”گرو جي، مهرون پيڙا هالو هان مهاري ڏيڪري ني شاجو ڪرو، ڪيونڪه او مرڻ آو هي.“ 48 پريو يسوع اوني ني ڪهيو ڪه، ”ڪي تي پرچا هان عجيب ڪوم ڏيڪي بنا، وشواس ڪونهي راکو؟“ 49 آفيسر ڪهيو ڪه،

”سائين، چيڪا هالو، ايئون ني هووي كه مهارو چوڪرو مري جاوي.“⁵⁰ پريو يسوع اوني ني كهيو كه، ”جا، تارو ذڪرو شاجو هوپو رو.“
 آفيسر پريو يسوع ري بات رو وشواس كيئو هان بُوئو گيو. ⁵¹ جدي او جاتو پريو، تو مارگ ۾ اوني را غلوم پيڙا هوبا هان شُثايو كه، ”تارو چوڪرو
 شاجو هوپو رو.“⁵² آفيسر ائون شون پوچو كه، ”او ڪيئي تيم شاجو هوپو هتو؟“ تو ائون شُثايو كه، ”ڪالهي پييار رو اندازن هيڪي بجي اوني
 رو تا اُتريو هتو.“⁵³ ايئي تي او سمجهي گيو كه اي اوج تيم هتو جدي پريو يسوع كهيو هتو كه، ”تارو ذڪرو شاجو هوپو رو.“ پچي اوني هان
 اوني ري شجي گهر پريو يسوع تي وشواس راڪيو. ⁵⁴ اي بيجو پرچو هتو جڪو پريو يسوع يهوديا صوبي شون پاچو آئي گليل صوبي ۾ بتايو.

پريو يسوع رو پويتر ڏن تي پونگڙي ني شاجو ڪرڻ

5 ¹ ايئون باتون شون پچي پريو يسوع يهوديون ري ڀرڀ تي يروشلم شهر ۾ گيو. ² اوٽ رڊ نون ري در ڪيدي هيڪ تلا هتو، جڪي ني عبراني
 بولي ۾ بيت حسدا ڪيتا. اوني تلا ري ڪپ تي پونج پروندا هتا. ³ ائون پروندون ۾ تموم گهڻا بيمار، اونڌا، لولها هان پونگڙا پڙيا ريتا. [او
 شجائي تلا ري پوڻي ري چُٽڪڻ ري انتظار ۾ هتا، ⁴ ڪيونڪه ڪڏي ڪڏي پرميشور رو فريشتو تلا ۾ اُتري پوڻي ني هلاوتو هان جڪو شجون
 شون پيل پوڻي ۾ جاتو، او شاجو هوئي جاتو، هر نموني را بيمار شاجا هوئي جاتو.]

⁵ اوٽ هيڪ اهڙو منڪ هتو جڪو اُتني شالون شون بيمار هتو. ⁶ پريو يسوع اوني ني اوٽ پڙيوڙو ڏينو. اوني ني خبر هتي كه اي تو تموم گهڻي
 شالون شون اهڙي حالت ۾ هي، تو اوني ني كهيو كه، ”ڪي ٿاري مرضي هي كه تو شاجو هووي؟“⁷ اوني بيمار بلتي ڏيني كه، ”اي پريو،
 جدي تلا رو پوڻي هلايو جاوي هي، تو مهڻي پيڙو ڪو پي ڪونهي جڪو مهڻي اوني تيم ڪئي تلا ۾ لي جاوي، پڻ مهاري پڳڻ شون پيل ڪو بيجو
 تلا ۾ جاوي هي.“⁸ پريو يسوع اوني ني كهيو كه، ”اُئي، آڀرو گوڏل ڪڻ هان گهم ڦر.“⁹ ايئي تي او منڪ اُنيج تيم شاجو هوپو هان آڀرو گوڏل
 ڪئي ڦڙڻ لاگو. اي پرچو چنچر يعني پويتر ڏن تي هوپو. ¹⁰ پچي يهودي آگوڙ، جڪو منڪ شاجو هوپو هتو اوني ني ڪيوڻ لاگا كه، ”آج پويتر
 ڏن هي ايئي ري ڪري گوڏل ڪڻ جائز ڪونهي.“¹¹ پڻ اوني كهيو كه، ”جڪي مهڻي شاجو ڪيئو هي اوني مهڻي كهيو كه، ’آڀرو گوڏل
 ڪڻ هان گهم ڦر.“¹² ايئي تي ائون پوچو كه، ”او ڪڻ هي جڪي ٿئي كهيو كه، ’آڀرو گوڏل ڪڻ هان گهم ڦر؟“¹³ پڻ جڪو شاجو هوپو
 هتو اوني ني خبر ڪونهي هتي كه او كهيو هي، ڪيونڪه تموم گهڻي رش هتي هان پريو يسوع اوٽ شون نڪري گيو هتو.

¹⁴ اوني شون پچي پريو يسوع اوني منڪ ني ايشور ري گهر ۾ مليو هان اوني ني كهيو كه، ”جو، همي تو شاجو هوپو رو. پڙي باپ ني ڪري،
 ايئون ني هووي كه ٿئي اگي شون پي وڌيڪ ڏک ملي.“¹⁵ پچي اوني منڪ جائي يهودي آگوڙون ني شُثايو كه، ”جڪي مهڻي شاجو ڪيئو
 هي، او يسوع هي.“¹⁶ ايئي تي يهودي آگوڙ پريو يسوع ني تنگ ڪرڻ لاگا، ڪيونڪه او پويتر ڏن تي اهڙا ڪوم ڪرتو. ¹⁷ پڻ پريو يسوع ائون
 ني كهيو كه، ”مهارو پتا هر تيم ڪوم ڪري هي ايئي ري ڪري هون پي ايئوڇ ڪرون هون.“¹⁸ ايئي تي يهودي آگوڙ اوني ني آجون پي وڌيڪ
 مارڻ ري ڪوشش ڪرڻ لاگا، ڪيونڪه پريو يسوع ائون ري خيال ۾ ني رگو پويتر ڏن ري باري ۾ حڪم توڙتو، پڻ ايشور ني آڀرو پتا ڪئي آڀني

ايشورَ ري برابر شمعجهتو. ¹⁹ اِئي ري ڪري پريو يسوع اوتون ني ڪهيو ڪه، ”هُون توني شاجي ڪونه هون ڪه ڏيڪرو آپري طرفون ڪئين ڪونهي ڪري شگهتو، پڻ اوج ڪري هي جون پتا ڪري هي. جڪو پتا ڪري هي اوج ڏيڪرو پي ڪري هي، ²⁰ ڪيونڪه پتا آپري ڏيڪري شون پريم ڪري هي هان جترو ڪوم او آپ ڪري هي، او ڏيڪري ني بناوي هي. او ڏيڪري ني اِئي شون پي وڌيڪ موتا موتا ڪوم بناشي هان تي حيرون هوئي جاشو. ²¹ جهڙي نموني پتا موٽڙون ني جيتا ڪري زندگي ڏي هي، اُوئيچ نموني ڏيڪري ري جڪي تي مرضي هووي اُوئي ني جيتو ڪري هي. ²² پتا ڪيرو پي آپ فيصلو ڪونهي ڪرتو، پڻ اُوئي دنيا رو انصاف ڪرڻ رو شجو اختيار ڏيڪري ني ڏينو هي. ²³ اِئي ري ڪري جهڙي نموني شجائي منڪ اُوئي ري عزت ڪري هي، اُوئيچ نموني ڏيڪري ري پي عزت ڪري. جڪو ڏيڪري ري عزت ڪونهي ڪرتو، تو او پتا ري عزت ڪونهي ڪرتو جڪي اُوئي ني ميلبو هي. ²⁴ هُون توني شاجي ڪونه هون ڪه جڪو مهاري باتون سُئي هي هان مهاري ميلڻ آلي تي وشواس راڪي هي اُوئي ني سزا ڪونهي ملتي، پڻ امر جيون ملي هي. او موت شون نڪري زندگي ۾ آيو هي. ²⁵ هُون توني شاجي ڪونه هون ڪه او تيم اوڻ آڻو هي، پڻ آيو رو جڏي موٽڙا ايشورَ ري ڏيڪري رو هيلو سُئشي هان جڪو منشي، او جيتا هوئي جاشي، ²⁶ ڪيونڪه جهڙي نموني پتا ني زندگي ڏيوڻ ري قدرت هي، اُوئيچ نموني اُوئي آپري ڏيڪري ني پي زندگي ڏيوڻ ري قدرت ڏيني هي. ²⁷ پڻ پتا مهني دنيا رو انصاف ڪرڻ رو اختيار پي ڏينو هي، ڪيونڪه هُون منش پتر هون. ²⁸ اِئي بات تي حيرون ني هوڻو، ڪيونڪه او تيم آشي جڏي شجائي موٽڙا ڏيڪري رو هيلو سُئشي ²⁹ هان او مُڪومون شون نڪري آشي، جڪون نيڪي ڪي هوشي اوتون ني امر جيون ملشي هان جڪون پاپ ڪيئا هوشي، اوتون ني هميشا ري سزا ملشي.“

پريو يسوع ري باري ۾ گواهي

³⁰ پريو يسوع ڪهيو ڪه، ”هُون آپري مرضي شون ڪئين ڪونهي ڪرتو، پڻ جڪو ايشورَ مهني ڪي هي هُون اوج فيصلو ڪرون هون، اِئي ري ڪري مهارو فيصلو شاجو هي، ڪيونڪه هُون آپري مرضي نام، پڻ آپري ميلڻ آلي ري مرضي پوري ڪرون هون. ³¹ جي هُون آپري باري ۾ گواهي ڏيون، تو مهاري گواهي شاجي ڪونهي، ³² پڻ هيڪ بيجو هي جڪو مهاري گواهي ڏي هي هان مهني خبر هي ڪه جڪو ڪئين او مهاري باري ۾ ڪي هي، او شاج هي. ³³ تون آيرا منڪ يوحنا ڪڍي پوچڻ ري شارو ميليا هان اُوئي پي مهاري باري ۾ شاجي گواهي ڏيني. ³⁴ مهني منڪون ري گواهي ري ضرورت ڪونهي، تو پي هُون آي باتون اِئي ري ڪري ڪونه هون ڪه توني مُگتي ملي. ³⁵ يوحنا ٻلتي ڏيئي آلي ڪار هتو جڪو اُجالو ڏيتو هان تي ڪئينڪه تيم ري شارو اُوئي اُجالِي شون خوش هتا. ³⁶ پڻ جڪو گواهي مهني ڪڍي هي، او يوحنا ري گواهي شون پي موٽي هي، ڪيونڪه جڪو ڪوم مهاري پتا مهني پورا ڪرڻ ري شارو ڏينا هي، هُون اوج ڪرون هون، مهارا ڪوم مهارا گواه هي ڪه پتا مهني ميلبو هي. ³⁷ اِئي شون نال پتا پي مهاري گواهي ڏيني هي جڪي مهني ميلبو هي. تون نڪو ڪڏي اُوئي رو هيلو سُئشو هان نڪو اُوئي رو رُوپ ڏينو ³⁸ هان نڪو ٿي اُوئي ري باتون آپري من ۾ راکتا، ڪيونڪه ٿي اُوئي تي وشواس ڪونهي راکتا جڪي ني اُوئي ميلبو هي. ³⁹ ٿي اِئي ري

ڪري شاستر ذهيون شون پڙهو هوم، ڪيونڪه ٿي سمجهو هو ڪه ايئون ڪرڻ شون آمر جيون ملشي، پڻ شاستر پي مهاري باري ۾ گواهي ڏي هي،
 40 تو پي ٿي آمر جيون ليون ري شارو مهني ڪيڊي ڪونهي آتا. 41 مهني منڪون ري عزت ري ضرورت ڪونهي، 42 پڻ مهني خبر هي ڪه ٿونري
 من ۾ ايشور ري شارو ڪو پي پريم ڪونهي. 43 هون آپري پتا ري اختيار شون آيو هون، پڻ تو پي ٿي مهني ڪونهي منتا. جي بيجو ڪڻ آپري
 اختيار شون آوي، تو ٿي اوني ري منشو. 44 ٿي رگو هيڪي بيجي ري عزت ڪرو هوم، پڻ ٿي او عزت ليون ري ڪوشش ڪونهي ڪرنا جڪو رگو
 ايشور ڏي هي. تو پچي ٿي ڪيڪر وشواس راکشو؟ 45 آي ني سمجهو ڪه هون پتا ني ٿونري شڪايت ڪرين، ڪيونڪه ٿونري شڪايت تو موسي
 ڪرشي جڪي تي ٿونرو آسرو هي. 46 جي ٿي شاجيلي موسي تي پروسو ڪرون تو، تو مهني تي پي پروسو ڪرون تو، ڪيونڪه موسي مهاري باري
 ۾ لڪيو هي. 47 پڻ جي ٿي موسي ري لڪيوري باتون تي پروسو ڪونهي ڪرنا، تو پچي مهاري باتون تي ڪيڪر پروسو ڪرشو؟“

پونج هزار منڪون ني ٻائي ڪلاوڻ

(متي 21:13-14؛ مرقس 6:30-44؛ لوقا 9:10-17)

6¹ پچي پريو يسوع تيرياس ري دنڊ يعني گليل دنڊ ري پيلوڙي پاشي گيو. 2 جڏي منڪون ني خبر پڙي، تو او ٽولون ۾ پريو يسوع لاري آيا،
 ڪيونڪه پريو يسوع تموم گهڻا پرچا بناوتو هان منڪ ڏيڪنا ڪه بيمار ڪيڪر شاجا هووي پڙيا. 3 پچي پريو يسوع آپري چيلون پيڙو هيڪي
 جبل تي چڙهي گيو هان اوٽ جائي بينو. 4 اوئون ڏنن ۾ يهوديون رو فسح رو پرڻ نيڙو هتو.
 5 جڏي پريو يسوع ڏينو ڪه تموم گهڻا منڪ مهني ڏينسا آوي پڙيا، تو اوئي فلپس ني ڪهيو ڪه، ”آبي ايئون منڪون ري شارو ٻائي ڪيت شون مول
 لي آسون؟“ 6 پريو يسوع فلپس رو آزموتو ليون ري شارو ڪهيو هتو، پڻ اوئي ني خبر هتي ڪه مهني ڪي ڪرڻو هي. 7 فلپس بلتي ڏيني ڪه، ”جي
 مهني جائي بي شو چونڊي ري شڪون ري ٻائي مول لي ائون هان ٿوڙي ٿوڙي ايئون ني ڪلائون، تو پي پوراڻو ڪونهي هووي.“ 8 اوٽ پريو يسوع رو
 هيڪ پيجو چيلو هتو جڪو شمعون پطرس رو ڀائي اندرياس هتو. اوئي ڪهيو ڪه، 9 ”ايت هيڪ چوڪرو هي جڪي ڪيڊي جنو ري پونج ٻائي
 هان بي مچي هي، پڻ اتري گهڻي منڪون ري شارو آي تو ڪئين ڪونهي.“ 10 پريو يسوع آپري چيلون ني ڪهيو ڪه، ”سجني منڪون ني هينا
 پيشاڙو.“ ڪيونڪه اوٽ تموم گهڻو گاش هتو ايئي ري ڪري سجائي منڪ بيشي رهيا. او ٻائون هان لگايون شون تال اندازن رگو آدمي پونج هزار
 هتا. 11 پچي پريو يسوع او پونج ٻائي لي ايشور رو شڪر ڪري بينوڙي منڪون ني ڏيني. پچي اوئيج نموني بي مچي ليئي هان منڪون ني ڏيني هان
 هر هيڪ ني اٿرو مليو جترو ڪپنو. 12 شجون منڪون ڏنو ڪري ٻائي ڪاڏي. پچي پريو يسوع آپري چيلون ني ڪهيو ڪه، ”بچوڙا ٽڪڙا پيڙا ڪرو ڪه
 او زيئون ني هووي.“ 13 پچي منڪون رو ٻائي ڪاوڻ شون پچي چيلون جنو ري پونج ٻائون شون بچوڙي ٽڪڙون را بارهي توڪرا پريا. 14 جڏي منڪون
 پريو يسوع رو آي پرچو ڏينوم، تو ڪيون لاگا ڪه، ”بيشڪ، آي اوج نبي هي جڪو جگت ۾ اوڻ آڻو هتو.“ 15 پريو يسوع سمجهي گيو ڪه منڪ
 مهني زوري بادشاه ناشي، ايئي ري ڪري او هيڪلو جبل تي بوڻو گيو.

پريو يسوع رو پوٽي تي بيوٽ

(متي 14: 22-33؛ مرقس 6: 45-52)

16 جڏي شام هوندي، تو پريو يسوع را چيلا ڊنڊ ري ڪپ تي ڳيا. 17 اندارو هوندي ڳيو هتو هان آجون توڻي پريو يسوع اوئون ڪڍي پاڇو ڪونهي آيو هتو. نيٺ او پيڙي ۾ چڙهي ڊنڊ ري پيلوڙي پاشي ڪفرنحوم شهر ڏيما جاوڻ لاڳا. 18 اوچتو تيز بائيرو ڪليو هان ڊنڊ ۾ موٽي موٽي چولي هونڻ لاڳي. 19 اوئون تموم گهڻي ڪوشش شون پيڙي هلائي تين چار ميل ري مسافري ڪي. جڏي اوئون پريو يسوع ني پوٽي تي بيتو هان پيڙي ڪڍي نيڙو آوتو ڏينوم، تو او پيٺاڄڻ لاڳا. 20 پڻ پريو يسوع اوئون ني ڪهيو ڪم، ”پيٺاڄو ني، هون هون.“ 21 پڇي چيلون خوشي شون پريو يسوع ني پيڙي ۾ چاڙهيو هان پيڙي يڪدم اوت پڳي جيت اوئون ني جاوڻو هتو.

22 پيڇي ڏن شجائي منڪ جڪو ڊنڊ ري اوئي پاشي هتاء جڏي اوئون ني خبر پيڙي ڪه اوت تو رڳو هيڪ پيڙي هتي جڪي ۾ رڳو چيلا ڳيا هتاء پڻ پريو يسوع اوئون پيڙو ڪونهي ڳيو هتو. 23 تو تيرياس شهر شون ڪئينڪ پيڙي اوت آئي، جيت پريو يسوع باتيون ري شارو ايشور رو شڪر ڪيو هتو هان منڪون بائي ڪاڏي هتي. 24 پڇي جڏي شجي منڪون ڏينو ڪه ايت نڪو تو پريو يسوع هي هان نڪو اوئي را چيلا، تو او اوئون پيڙيون ۾ چڙهي پريو يسوع ني جوڻ، ڪفرنحوم شهر ڏيما ڳيا.

پريو يسوع زندگي ري بائي

25 جڏي منڪون ڊنڊ ري پيلوڙي پاشي پريو يسوع ني جوئي ليئو، تو اوئي شون پوڇو ڪم، ”گرو جي، ٿي ايت ڪڏي آيا؟“ 26 پريو يسوع اوئون ني بلتي ڏيني ڪم، ”هون توڻي شاجي ڪونه هون ڪه ٿي مهني ايني ري ڪري ڪونهي جوتا ڪه ٿون مهارا پرچا ڏينا هي، پڻ ايني ري ڪري ڪيونڪه ٿون بائي ڪائي ڍڻو ڪيو هتو. 27 اهڙي بائي ري شارو محنت ني ڪرو جڪو خراب هوڙي هي، پڻ اوئي بائي ري شارو جڪو امر جيون توڻي ري هي هان او هون منش پتر توڻي ڏين، ڪيونڪه ايشور پتا مهاري هات ۾ آي حق ڏينو هي.“ 28 ايني تي منڪون پوڇو ڪم، ”مهني ڪهڙو ڪوم ڪرون جڪي شون ايشور ري مرضي پوري هوڙي؟“ 29 پريو يسوع اوئون ني بلتي ڏيني ڪم، ”ايشور ري مرضي آي هي ڪه جڪي ني اوئي ملبو هي، ٿي اوئي تي وشواس راکو.“ 30 اوئون ڪهيو ڪم، ”ٿي ڪهڙو نيشون بتاشو جڪي ني ڏيڪي مهني ٿي تي وشواس راکون؟ ٿي ڪهڙو ڪوم ڪرشو؟“ 31 جڏي مهورا باب ڏاڏا رڻ پت ۾ هتاء تو اوئون من نون رو آڪاشي ڏون ڪاڏو. جون شاستر ۾ لڪيوڙو هي ڪم.

’اوئي، اوئون ني ڪاوڻ ري شارو آڪاشي ڏون ڏينو هتو.“

32 پڇي پريو يسوع اوئون ني ڪهيو ڪم، ”هون توڻي شاجي ڪونه هون ڪه موسي نام پڻ ايشور توڻي او بائي آڪاش شون ڏيني هتي، پڻ ايشور آجون توڻي آڪاش شون حقيقي بائي ڏي هي، 33 ڪيونڪه ايشور ري بائي او هي جڪو آڪاش شون آوي هي هان او ڏنيا ري منڪون ني زندگي ڏي هي.“ 34 تو منڪون پريو يسوع ني ڪهيو ڪم، ”اي پريو، مهوني آي بائي هرور ڏيتا رو.“ 35 پريو يسوع اوئون ني ڪهيو ڪم، ”زندگي ري

ٻائي تو هُون هون۔ جڪو مهِي ڪڍي آوي هان مهِي تي وشواس راڪي هي، تو اُوئي ني نڪو ڪڍي بُوڪ لاڳي هان نڪو ڪڍي ترش لاڳي۔

³⁶ جون مهِي تونِي ڪهيو هتو ڪه تون مهَنِي جوڀو تو هي، پڻ وشواس ڪونهي راکتا، ³⁷ پڻ پتا جِترا منڪ مهَنِي ڏينا هي، او مهِي ڪڍي آشي هان

جڪو پي مهِي ڪڍي آشي، تو هُون اُوئي ني ڪڍي پي پاڇو ڪونهي ميلون، ³⁸ ڪيونڪه هُون آڪاش شون اِيئي ري ڪري ڪونهي آيو ڪه آڀري

مريض ڪرون، پڻ اِيئي ري ڪري آيو هون ڪه آڀري ميلن آئي ري مرضي پوري ڪرون۔ ³⁹ مهاري پتا ري مرضي آي هي ڪه جِترا پي منڪ اُوئي

مهَنِي ڏينا هي، اُونون ۾ هيڪ پي گمائون ني، پڻ جگت ري پڇاڙي توڻي اُونون ني پڙي جيتا ڪرون، ⁴⁰ ڪيونڪه مهاري پتا ري مرضي آي هي

ڪه جڪو پي ڏيڪري ني ڏيڪي هان اُوئي تي وشواس راڪي، تو اُوئي ني امر جيون ملي هان هُون اُوئي ني جگت ري پڇاڙي ۾ پڙي جيتو ڪرون۔“

⁴¹ آي شُطي يهودي منڪ اُوئي تي ڪُڪڻ لاڳا، ڪيونڪه پريو يسوع ڪهيو هتو ڪه، ”او ٻائي هُون هون جڪو آڪاش شون آوي هي۔“

⁴² او ڪيوڻ لاڳا ڪه، ”ڪي آي يوسف رو ڏيڪرو يسوع ڪونهي؟ مهِي اِيئي ري ما باپ ني پي اولڪون هون۔ تو پڇي آي ڪيئون ڪي هي ڪه،

’هُون آڪاش شون آيو هون؟‘“ ⁴³ پريو يسوع اُونون ني ڪهيو ڪه، ”آپت ۾ ڪُڪا ني ڪرو۔“ ⁴⁴ مهِي ڪڍي ڪو پي اُترِي توڻي ڪونهي آئي

شگهتو، جتري توڻي پتا جڪي مهَنِي ميليو هي اُوئي ني مهِي ڪڍي چڪي ني لي آوي۔ هُون اُوئي ني جگت ري پڇاڙي ۾ پڙي جيتو ڪرين۔

⁴⁵ نبين ري شاستر ۾ لڪيوڙو هي ڪه،

’ايشور آڀري سڃي منڪون ني شيڪاشي۔‘

جِترا منڪ پتا ري باتون شُطي اُونون ني شيڪاشي، تو او سڃائي مهِي ڪڍي آشي۔ ⁴⁶ اِيئي رو مطلب آي ڪونهي ڪه ڪي منڪ پتا ني ڏينو هي۔

پڻ جڪو ايشور شون آيوڙو هي رڱو اُوئي پتا ني ڏينو هي۔

⁴⁷ هُون تونِي ساڇي ڪونه هون ڪه جڪو پي وشواس راڪي هي، تو اُوئي ني امر جيون مليو رو۔ ⁴⁸ زندگي ري ٻائي هُون هون۔ ⁴⁹ تونري باپ ڏاڏون

رڻ پت ۾ من نون رو آڪاشي ڏون ڪاڏوم، تو پي او مري گيا۔ ⁵⁰ پڻ جڪو ٻائي آڪاش شون آئي، او اهڙي هي، جڪي ني ڪاوڻ شون ڪو پي

مري ڪونهي۔ ⁵¹ آڪاش شون آيوڙي ٻائي هُون هون۔ جڪو پي آي ٻائي ڪاشي، تو او هميشا جيتو ريشي۔ آي ٻائي مهارو موش هي، جڪو هُون

دُنيا ري منڪون ني زندگي ڏيوڻ ري شارو ڏئين۔“ ⁵² اِيئي بات تي يهودي آپت ۾ بحث ڪرڻ لاڳا ڪه، ”آي منڪ آيون ني آڀرو موش ڪاوڻ ري

شارو ڪيڪر ڏي شگهي هي؟“ ⁵³ پريو يسوع اُونون ني ڪهيو ڪه، ”هُون تونِي ساڇي ڪونه هون ڪه جي ٿي مهِي مُنش پُتر رو موش ڪونهي

ڪائو هان مهارو لوئي ڪونهي پيئو، تو تون ۾ زندگي ڪونهي۔“ ⁵⁴ جڪو مهارو موش ڪاوڻ هان مهارو لوئي پيئي هي، تو امر جيون اُوئي ري شارو

هي هان هُون اُوئي ني جگت ري پڇاڙي ۾ پڙي جيتو ڪرين، ⁵⁵ ڪيونڪه مهارو موش هان مهارو لوئي حقيقت ۾ ڪاوڻ هان پيئڻ ري شي هي۔

⁵⁶ جڪو مهارو موش ڪاوڻ هي هان مهارو لوئي پيئي هي، تو او مهِي ۾ ري هي هان هُون اُوئي ۾ رون هون۔ ⁵⁷ مهاري پتا جڪي مهَنِي ميليو هي،

او جيتو هي هان اُوئي ري ڪري هُون پي جيتو هون۔ اِيئي نموني او پي جيتو ريشي، جڪو مهَنِي اِيئون ڪاوڻ هي۔ ⁵⁸ آي او ٻائي هي جڪو آڪاش

شون آيوڙي هي. آي بائي او ڪونهي جڪو ٿونري باب ڏاڏون ڪاڏي هان مري ڳيا، پڻ جڪو آي بائي ڪاشي، تو او هميشا جيتو ريشي. “ 59 پريو يسوع آي شجي باتون ڪفرنحوم شهر ري هيڪي پگتي گهر ۾ شيڪاوتي سُٺائي.

امر جيون ري باتون

60 پريو يسوع ري آي باتون سُٺي اوني ري چيلون ۾ تموم گهٽا آيت ۾ ڪيون لاڳا ڪم، ”آي باتون تموم گهٽي ڏکني هي، ايئون تي ڪن بيشي؟“ 61 پڻ پريو يسوع سمجهي ڳيو ڪه چيلا ايئي بات ري باري ۾ ڪهڙا ڪرڪا ڪري پڙيا. ايئي ري ڪري اوني چيلون ني ڪهيو ڪم، ”ڪي مهاري باتون ٿوني ڏکني لاڳي هي؟“ 62 جي ٿي مهني مُش پتر ني آڪاش تي جاوتو ڏيڪشو جيت هون اڳي هتو، تو پچي ڪي هوشي؟ 63 زندگي تو پويتر آتما شون ملي هي، سريتر تو ڪئين ڪونهي. جڪو باتون مهني ٿون شون ڪيني هي، اوني شون آتما پي ملي هي هان زندگي پي. 64 پڻ ٿون ۾ گهٽا اهڙا پي هي جڪو وشواس ڪونهي راکتا.“

پريو يسوع ني پيل شون خبر هتي ڪه او ڪيو هي جڪو وشواس ڪونهي راکتو هان او ڪيو هي جڪو مهني جهلاشي. 65 پچي پريو يسوع ڪهيو ڪم، ”ايئي ري ڪري مهني ٿوني ڪهيو هتو ڪه اوني تيم توڻي ڪو پي مهني ڪيڏي آئي ڪونهي شگهي، جتري توڻي پتا اوني ني ايئون ڪرڻ ري همت ني ڏي.“

66 آي بات سُٺي پريو يسوع را تموم گهٽا چيلا اوني ني چوڙي ٻوٽا ڳيا هان او پاڇا ڪونهي آيا. 67 پچي پريو يسوع ائون ٻارهون چيلون ني ڪهيو ڪم، ”ڪي ٿي پي مهني چوڙي جاشو؟“ 68 تو شمعون بطرس بلتي ڏيني ڪم، ”اي پريو مهني ڪينا جئون، ڪيونڪه امر جيون ري باتون تو ٿي ڪيڏي هي. 69 ايئي ري ڪري مهون وشواس راکيو هي هان مهوني خبر پڙي هي ڪه ٿي ايشور را ميليوا پويتر هستي هو.“ 70 پريو يسوع ڪهيو ڪم، ”مهني آپ ٿون ٻارهون ني چونديا هي پڻ ٿون ۾ هيڪ هي جڪو شيطون هي.“ 71 پريو يسوع آي بات شمعون اسڪرپوتي ري ڏيڪري يهودا ري باري ۾ ڪي هتي، ڪيونڪه ٻارهون چيلون ۾ اوج هتو جڪو پريو يسوع ني جهلاوڻ آتو هتو.

پريو يسوع هان اوني را پائي

7 1 اوني شون پچي پريو يسوع گليل صوبي ۾ ڦرتو رهيو. اوني رو يهوديا صوبي ڏيشا جاوڻ رو ڪو پي ارادو ڪونهي هتو، ڪيونڪه اوڻ يهودي اڳوڻ اوني ني مارڻ ري ڪوشش ۾ هتا. 2 يهوديون رو تنئونون آتو پڙ نيٽو هتو. 3 تو پريو يسوع ري پايون اوني ني ڪهيو ڪم، ”ٺو ايت شون نڪري يهوديا صوبي ڏيشا جا ڪه ٿارا چيلا پي او ڪوم جووي جڪو ٺو ڪري هي، 4 ڪيونڪه اهڙو ڪو پي ڪونهي جڪو مشهور هوڻ ري شارو ڪري، پڻ او لڪ پڻ ۾ ڪوم ڪري. جي ٿي آي ڪوم ڪرڻا هي، تو آپني شجي ڏنيا ۾ ظاهر ڪر.“ 5 اوني ري پايون آي ايئي ري ڪري ڪهيو، ڪيونڪه او پي آيون توڻي اوني تي وشواس ڪونهي راکتا. 6 ايئي تي پريو يسوع ائون ني ڪهيو ڪم، ”مهاري جاوڻ رو تيم هتون ڪونهي آيو، پڻ ٿي ڪي پي تيم ۾ جائي شگهو هو. 7 ڏنيا را منڪ ٿون شون نفرت ڪونهي ڪرڻا، پڻ مهني شون نفرت ڪري هي،

ڪيونڪ هُن اُوئون نِي شُنائُون هون ڪه تونرا ڪوم بُچُڙا هِي. ⁸ ٿي پلي پَرَب تي جائو. هُن اِيئي پَرَب تي اوٿ ڪونهي هالون، ڪيونڪه اُجون مهارو تيم ڪونهي آيو. ⁹ آي باتون ڪرڻ شون پِچي او گليل صُوبِي ۾ رهيو.

پَرِيُو يَسوع رو تَنبُوئون آئي پَرَب تي جاوڻ

¹⁰ جڏي پَرِيُو يَسوع را پائي پَرَب ري شارو يروشلم ڏيشا گيام، تو پِچي پَرِيُو يَسوع پي اُوئون لاري اوٿ گيوم، پڻ او اِيئون گيو ڪه اُوئي ري ڪيئي پي خبر ڪونهي پڙي. ¹¹ پَرَب تي يهودي اگوڙ پَرِيُو يَسوع نِي جوڻ لاگا هان پوچا ڪرڻ لاگا ڪم، ”او ڪيٿ هِي؟“ ¹² مَنڪ پَرِيُو يَسوع ري باري ۾ لڪ چُپ ۾ باتون ڪرتا پڙيا. ڪئينڪه مَنڪون ڪهيو ڪم، ”او پلو مَنڪ هِي.“ پڻ ڪئينڪه مَنڪون ڪهيو ڪم، ”نام او مَنڪون نِي برگلاوي هِي.“ ¹³ پڻ ڪو پي مَنڪ پَرِيُو يَسوع ري باري ۾ شجون آگهي بات ڪونهي ڪرتو، ڪيونڪه او يهودي اگوڙون شون بيٺاجتا.

¹⁴ جڏي پَرَب را آڏا ڏن پورا هويام، تو پَرِيُو يَسوع ايشور ري گهر ۾ گيو هان مَنڪون نِي شيڪاوڻ لاگو. ¹⁵ اِيئي تي يهودي اگوڙ تموم گهڻا حيرون هويا هان ڪيوڻ لاگا ڪم، ”اِيئي مَنڪ ڪڏي پي ڪي شون ڪونهي شيڪيو، تو پِچي اِيئي ڪڏي اترِي سمجه ڪيٿ شون آئي؟“ ¹⁶ تو پَرِيُو يَسوع اُوئون نِي ڪهيو ڪم، ”جڪو هُن شيڪائون پڙيوم او باتون مهاري ڪونهي، پڻ اُوئي ري هِي جڪي مهني ميلي هِي. ¹⁷ جڪو مَنڪ ايشور ري مرضي تي بي، تو اُوئي نِي مهاري شيڪايوڙي باتون ري سمجه آشي ڪه او باتون ايشور ري طرفون هِي، جون رگو هُن آڀري طرفون ڪونه هون. ¹⁸ جڪو مَنڪ آڀري طرفون ڪئين ڪي هِي، تو او آڀري عزت ري شارو ڪري هِي، پڻ جڪو آي شوچي هِي ڪه آڀري ميلڻ آئي ري عزت هوڙي، تو او شاجو هِي هان اُوئي ۾ ڪو پي ڪوڙ ڪونهي. ¹⁹ ڪي موسي تونِي شريعت ڪونهي ڏيني؟ پڻ تون ۾ ڪو پي اُوئي تي ڪونهي بيتو. ٿي مهني مارڻ ري ڪوشش ڪيون ڪرو هو؟“ ²⁰ اِيئي تي مَنڪون بلتي ڏيني ڪم، ”ٿي ۾ پوت هِي. ڪڻ ٿي مارڻ ري ڪوشش ۾ هِي؟“ ²¹ پَرِيُو يَسوع ڪهيو ڪم، ”مهني هيڪ ڪوم ڪيو هان ٿي شجائي حيرون هويا هو. ²² موسي تو تونِي ڪتنو ڪراوڻ رو حُڪم ڏينو هتو، پڻ او حُڪم موسي ري طرفون نام، پڻ تونري باب ڏاڏون شون بيتو آوي پڙيو هان ٿي پويتر ڏن رو آڀري ڏيڪرون را ڪتنا ڪرائو هو. ²³ همي جي پويتر ڏن رو ڪي چوڪري رو ڪتنو ڪيو جاوي هِي ڪه موسي ري شريعت پوري هوڙي، تو پِچي ٿي مهني تي ڪيئون ريش ڪرو هو ڪه مهني پويتر ڏن رو هيڪي مَنڪ نِي شاجو ڪيو هِي؟“ ²⁴ ٿي رگو ظاهري باتون ڏيڪي فيصلو ني ڪرو، پڻ شجائي شون فيصلو ڪرو.“

ڪي پَرِيُو يَسوع، مَسِيح هِي؟

²⁵ اُوئي تيم يروشلم شهر را ڪئينڪه مَنڪ ڪيوڻ لاگا ڪم، ”ڪي آي اوج مَنڪ تو ڪونهي جڪي نِي اگوڙ مارڻ ري ڪوشش ۾ هِي؟“ ²⁶ پڻ جوڻو، آي شجون ري شومهو کلي بولي پڙيو هان ڪو پي اِيئي نِي ڪئين ڪونهي ڪيتو. هوئي شگهي هِي ڪه مهورا سردار شاجيلي سمجها را ڪه آي مَسِيح هِي. ²⁷ اِيئي نِي مهني اولڪون هون ڪه آي ڪيٿ رو هِي، پڻ جڏي مَسِيح آشي، تو ڪيئي پي خبر ڪونهي پڙي ڪه او ڪيٿ شون آيو هِي.“

28 اُوئي تيم پريو يسوع ايشور ري گهر ۾ شيكاوتو پيڙيو، تو اُوئي زور شون ڪهيو ڪم، ”تي مهني اولڪو هو هان توني اي پي خبر هي ڪه هون ڪيت شون آيو هون. هون آيري مرضي شون ڪونهي آيو، پڻ جڪي مهني مليو هي، او شاجو هي هان تي اُوئي ني ڪونهي اولڪا. 29 پڻ هون اُوئي ني اولڪون هون، ڪيونڪ هون اُوئي ري طرفون آيوڙو هون هان اُوئي مهني مليو هي.“ 30 اِيئي تي منڪون اُوئي ني جهالڻ ري ڪوشش ڪي، پڻ ڪي پي اُوئي ني هات ڪونهي لگايو، ڪيونڪ ايجون توڻي اُوئي رو تيم ڪونهي آيو هتو. 31 پڻ اُوئون شجون منڪون ۾ نومو گهڻي منڪون پريو يسوع تي وشواس راکيو هان اِيئون ڪيتا ڪم، ”ڪي جڏي مسيح آشي، تو اِيئي شون پي وڌيڪ پرچا بتاشي؟“

پريو يسوع ني جهالڻ ري ساڙو فوجي ميلڻ

32 جڏي فريسي منڪون سُڻيو ڪه منڪ لڪ چُپ ۾ اي ڪي پڙيا ڪم، ”پريو يسوع ئي مسيح هي.“ تو اُوئون هان ايشور ري موتي بوجاريون آيرا فوجي ميليا ڪه او پريو يسوع ني جهالي لي آوي. 33 پريو يسوع ڪهيو ڪم، ”هون ايجون توڙي دير تون پيڙو هون هان پچي هون اُوئي ڪيڊي جائين جڪي مهني مليو هي.“ 34 تي مهني جوشو پڻ هون توني ڪونهي لادون، ڪيونڪ جيٺ هون هوئين، اوٺ ٿي آئي ڪونهي شگهتا. 35 اِيئي تي يهودي اگوڻ آبت ۾ ڪيوڻ لاگا ڪم، ”اي ڪيت جاشي ڪه آبي اِيئي ني جوئي ڪونهي شگهون؟ ڪي اي آبي يهودي قوم ري منڪون ڪيڊي جاشي، جڪو بيچي قومون پيڙا ري هي هان اوٺ جائن بيچي قومون ني شيڪاشي؟ 36 اُوئي ري اِيئي بات رو مطلب ڪي هي ڪم، تي مهني جوشو، پڻ هون توني ڪونهي لادون، ڪيونڪ جيٺ هون هوئين اوٺ ٿي آئي ڪونهي شگهتا؟“

زندگي رو پوڻي

37 پچي پرب ري پچاڙي ۾ خاص ڏن تي پريو يسوع اُنيو هان زور شون ڪيوڻ لاگو ڪم، ”جي ڪو ترشيو هي، تو او مهني ڪيڊي آوي هان پيئي.“ 38 جڪو پي مهني تي وشواس راکي هي، تو جون شاستر ۾ لڪيوڙو هي ڪم، ’اُوئي شون زندگي ڏيوڻ آئي پوڻي ري ندي بيئي ريشي.“

39 اُوئي اي بات، پويتر آتما ري باري ۾ ڪي هتي، جڪو وشواسيون ني ملڻ آڻو هتو. اُوئون ني ايجون توڻي پويتر آتما ڪونهي مليو هتو، ڪيونڪ ايشور ايجون توڻي پريو يسوع ني آيري مهما ۾ آپ ڪيڊي ڪونهي آڻايو هتو.

منڪون ۾ گوڙ

40 جڏي منڪون پريو يسوع ري اي باتون سُڻي، تو اُوئون ۾ ڪئين ڪيوڻ لاگا ڪم، ”اي منڪ شاجيلي اوج نبي هي، جڪو اوڻ آڻو هتو.“ 41 ڪئينڪ منڪون اي ڪهيو ڪم، ”اي مسيح هي.“ پڻ ڪئين منڪ ڪيوڻ لاگا ڪم، ”مسيح، گليل صوبي شون ڪيڪر آئي شگهي هي؟“

42 ڪيونڪ شاستر ۾ اي لڪيوڙو هي ڪم،

’مسيح داؤد بادشاه ري پيڙهي شون

هانَ اُوئي رِي گون بيت لحم شون آشي-“

43 اِيئي نُموني سَجِي مَنكون مِ گُوڙ هويو- 44 اُونون مِ كئِينكِه مَنك پَرِيُو يَسوع نِي جِهالن رِي شارو كرتا، پڻ كِي پِي اُوئي نِي هات كونهي لگايو-

يُهودي اَگُووئون رو پَرِيُو يَسوع رو اِنكار

45 جَدِي ايشور رِي گهر را فوجي، ايشور رِي موتِي پُوجاريون هانَ فريسيون كِدي پاچا آيا، تو اُونون فوجيون شون پُوجو كه، ”تي، يَسوع نِي كيون كونهي جهالي آيا؟“ 46 فوجيون بئتي ذبني كه، ”كو پِي اهڙي باتون كونهي كرتو، جهڙي باتون او كَرِي هِي-“ 47 اِيئي تي فريسيون كهيو كه، ”كِي اُوئي توتِي پِي برگلايا را؟“ 48 كِي يهودي سردارون هانَ مهون فريسيون مِ كو اُوئي تي وشواس لي آيو هِي؟ 49 پڻ آي اَن شمعجه جڪون نِي شريعت رِي خبر كونهي، او تو ايشور را پتِيوڙا هِي-“ 50 اِيئي تي نيكوديمس، جڪو يهودي سردارون مِ هيك هتو، او اگي پَرِيُو يَسوع شون ملڻ آيو هتو، اُوئي كهيو كه، 51 ”كِي آبي شريعت تي كِي پِي مَنك رو سزا رو فيصلو كَرِي شگهون هون، جتري توتِي پيل اُوئي رِي بات نِي شتون هانَ خبر نِي پڙِي كه اُوئي كِي كيو هِي؟“ 52 اِيئي تي اُونون نيكوديمس نِي بئتي ذبني كه، ”كِي تُو پِي گليل صوبي رو هِي؟ شاستر پڙهي جو، تو تِي خبر پڙشي كه كيت پِي اِيئون كونهي لِكِيوڙو كه گليل صوبي شون كو نبي آشي-“

خراب لُگائي نِي معاف ڪرڻ

53 [پڇي شجائي مَنك آڀري آڀري گهري بونا گيا،

1 پڻ پَرِيُو يَسوع زيتون رِي جبل ذبشا گيو- 2 پڇي ڏن ساڪلي تارهي او ايشور رِي گهر مِ پاچو آيو- اوڻ شجائي مَنك اُوئي كِدي آيا هانَ 8 پَرِيُو يَسوع بيشي اُونون نِي شيڪاوڻ لاگو- 3 پڇي ڌرمي گرو هانَ فريسي مَنك، هيڪي لُگائي نِي پَرِيُو يَسوع كِدي لي آيا جڪو بچڙا كوم ڪرتي جهليجي هتي- اُونون لُگائي نِي شجون رِي بچ مِ اُپاڙي 4 پَرِيُو يَسوع شون پُوجو كه، ”گرو جي، آي لُگائي بچڙا كوم ڪرتي جهليجي هِي- 5 شريعت مِ موسيٰ آڀون نِي حُڪم ذبنو هِي كه اهڙي لُگائي نِي پڙ هڻي نپ ماري چوڙو- هَمي تي كِي كو هو؟“ 6 اُونون، اُوئي نِي قاشاوڻ رِي شارو اِيئون كهيو هتو كه اُونون نِي كو بات لاڏي، تو پڇي او پَرِيُو يَسوع نِي ڏوهي ڪري- پڻ پَرِيُو يَسوع هينو نيمي اونگرِي شون زمين تي لڪڻ لاگو- 7 جَدِي او اُوئي شون گهڙي گهڙي پُوجتا رهيا، تو پَرِيُو يَسوع اُونون ذبشا جوئي كهيو كه، ”تون مِ جڪي ڪڏي پِي پاپ كونهي ڪيو، پيل او اِيئي لُگائي نِي پڙ هڻي-“ 8 پڇي او پڙي هينو نيمي زمين تي لڪڻ لاگو- 9 جَدِي الزوم هڻڻ آڻون آي شُتيو، تو نيبا موتا شجائي هيڪي پڇي لاري گشڪي نڪري گيا- اوڻ پَرِيُو يَسوع هانَ او لُگائي اُپا رهيا- 10 اِيئي تي پَرِيُو يَسوع اُونچو اُئي اُوئي لُگائي نِي كهيو كه، ”بائي، آي مَنك ڪيا گيا؟ ڪي ايت ڪو پِي كونهي جڪو تِي سزا ڏي؟“ 11 اُوئي لُگائي كهيو كه، ”نا، پَرِيُو، ڪو پِي كونهي-“ پڇي پَرِيُو يَسوع اُوئي

نِي كهيو كه، ”هُن پِي تِي سزا كونهي ڏيتو- هَمي جا پڙي ڪڏي پِي پاپ نبي ڪري-“

پريو يسوع جگت رو اُجالو

12 پڇي پريو يسوع منڪون ني شيڪائي ڪيوڻ لاگو ڪم، ”جگت رو اُجالو هون هون. جڪو پي مهاري لاري بي هي، او ڪڏي پي انداري ۾ ڪونهي بي، پڻ اُوئي ني زندگي رو اُجالو ملشي.“ 13 ايني تي فريسي منڪون ڪهيو ڪم، ”تو آڀري باري ۾ گواهي ڏي هي، ايني ري ڪري ٿاري گواهي شاچي ڪونهي.“ 14 پريو يسوع اُونون ني بلتي ڏيني ڪم، ”هُن پلي آڀري باري ۾ گواهي ڏيون، تو پي مهاري گواهي شاچي هي، ڪيونڪه مهني خبر هي ڪه هون ڪيت شون آيو هون هان ڪيئا جائين. پڻ توني ايني بات ري خبر ڪونهي هي.“ 15 تي رگو انسوني شوچ شون فيصلو ڪرو هوم، پڻ هون ڪيرو پي فيصلو ڪونهي ڪرتو. 16 جي هون فيصلو ڪرون، تو پي مهارو فيصلو شاچو هي، ڪيونڪه هون هيڪلو فيصلو ڪونهي ڪرتو، پڻ هون هان مهارو پتا، جڪي مهني ميلي هي، مهني پيڙا هوئي فيصلو ڪرون هون. 17 توري آڀري شريعت ۾ پي لڪيوڙو هي ڪم، ’بيئون منڪون ري گواهي شاچي هووي هي.‘ 18 هيڪ تو هون هون جڪو آڀري باري ۾ گواهي ڏيون هون هان بيچو گواه مهارو پتا هي جڪي مهني ميلي هي.“ 19 ايني تي اُونون پوچو ڪم، ”تارو پتا ڪيت هي؟“ پريو يسوع بلتي ڏيني ڪم، ”تي نڪو مهني اولڪتا هان نڪو مهاري پتا ني. جي تون مهني اولڪيو هوونت، تو مهاري پتا ني پي اولڪيو هوونت.“ 20 پريو يسوع اي باتون ايشور ري گهر ۾ شيڪاوتي بلا اُوئي جگها ڪيئي جيت دن ري پيتي راکيوڙي هتي. اوٽ اُوئي ني ڪي پي ڪونهي جهاليوم، ڪيونڪه آيون توڻي اُوئي رو تيم ڪونهي آيو هتو.

هُون اوج هون

21 پريو يسوع پڙي اُونون ني ڪهيو ڪم، ”هُون جائون پڙيو تي مهني جوتا ريشو هان تي آڀري پاپون ۾ مري جاشوم، ڪيونڪه جيت هون جائون پڙيو، تي اوٽ آئي ڪونهي شگهتا.“ 22 ايني تي يهودي اگوڙو آبت ۾ ڪيوڻ لاگا ڪم، ”ڪي اي آڳهات ڪرشي؟ جهڙي نموني اي ڪي پڙيو ڪم، ’جيت هون جائون پڙيو، اوٽ تي آئي ڪونهي شگهتا.‘“ 23 پريو يسوع ڪهيو ڪم، ”تي ڌرتي را هوم، پڻ هون آڪاش شون آيو هون. تي ايني جگت را هوم، پڻ هون ايني جگت رو ڪونهي هون. 24 ايني ري ڪري مهني توني ڪهيو ڪم، تي آڀري پاپون ۾ مرشو. جي تي ايني بات تي وشواس ڪونهي ڪرتا ڪه هون اوج هون، تو پڇي تي ضرور آڀري پاپون ۾ مرشو.“ 25 ايني تي اُونون پريو يسوع شون پوچو ڪم، ”تو ڪٿ هي؟“ تو پريو يسوع بلتي ڏيني ڪم، ”هُون اوج هون جڪو شروع شون توني ڪيتو آيو هون. 26 مهني ڪيڏي توري باري ۾ تموم گهڻي باتون هي جڪو تون شون ڪرڻي هي هان فيصلو ڪرڻو هي، پڻ جڪي مهني ميلي هي، او شاچو هي هان جڪو باتون مهني اُوئي شون شڻي هي، رگو اوج باتون جگت ني شڻائون هون.“ 27 او ڪونهي شمجها ڪم، پريو يسوع اُونون ني ايشور پتا ري باري ۾ شڻاوي پڙيو. 28 ايني ري ڪري پريو يسوع ڪهيو ڪم، ”جڏي تي مهني مُش پتر ني شولي تي چاڙشوم، تو توني خبر پڙشي ڪه هون اوج هون. توني اي پي خبر پڙشي ڪه هون آڀري طرفون ڪئين ڪونهي ڪرتو، پڻ جڪو باتون مهاري پتا مهني شيڪائي هي، اوج ڪرون هون. 29 جڪي مهني ميلي هي، او مهني پڙيو هي. اُوئي مهني هيڪلو ڪونهي چوڙيو، ڪيونڪه هون هميشا اوج ڪوم ڪرون هون جڪو اُوئي ني پلا لاڳي هي.“ 30 پريو يسوع ري باتون شڻي تموم گهڻي منڪون اُوئي تي وشواس راکيو.

ايراهيم را اولاد جون شيطان را

31 پڄي جڪون يهوديون پريو يسوع تي وشواس راڪيو هتو، پريو يسوع اوتون ني ڪهيو ڪم، ”جي ٿي مهاري باتون تي پڪا ريشوم تو ٿي شاجيلي مهارا چيلا هو. 32 پڄي توني شاج ري خبر پڙشي هان شاج توني آزاد ڪراشي.“ 33 ايني تي اوتون ڪهيو ڪم، ”مهني تو ايراهيم ري پيڙهي را هون هان مهني ڪڏي پي ڪيرا غلوم ڪونهي هويا، تو پڄي ٿي ڪيون ڪو هو ڪم مهني آزاد ڪيئا جاشون؟“ 34 پريو يسوع اوتون ني ڪهيو ڪم، ”هون توني شاجي ڪونه هون ڪه جو پي پاپ ڪري هي، تو او پاپ رو غلوم هي. 35 غلوم هميشا خاندان ۾ ڪونهي ريتو، پڻ ڏيڪرو هميشا توڻي ري هي. 36 ايني ري ڪري جي ڏيڪرو توني آزاد ڪراشي، تو ٿي شاجيلي آزاد هوئي جاشو. 37 مهني خبر هي ڪه ٿي ايراهيم ري پيڙهي را هو، تو پي مهني مارڻ ري ڪوشش ۾ هو، ڪيونڪه ٿي مهاري باتون ڪونهي منٿا. 38 جڪو مهني آڀري پتا ڪيڏي ڏينو هي، اوج سٿائون هون، پڻ ٿي او ڪوم ڪرو هو جڪو تون آڀري باپ شون سٿيا هي.“ 39 ايني تي اوتون بلتي ڏيني ڪم، ”مهروو باپ تو ايراهيم هي.“ پريو يسوع ڪهيو ڪم، ”جي ٿي ايراهيم ري پيڙهي را هويا هوونت، تو ٿي اوتني جهڙا ڪوم ڪرونٿ. 40 مهني توني شاجي باتون سٿائي هي جڪو مهني ايشور شون سٿي هي، پڻ ٿي مهني مارڻ ري ڪوشش ڪرو هو. ايراهيم تو اهڙو ڪوم ڪونهي ڪيو هتو. 41 ٿي او ڪوم ڪرو هو جڪو تون ري باپ ڪيئا هي.“ ايني تي اوتون ڪهيو ڪم، ”مهني تو ناجائز اولاد ڪونهي هون. مهروو هيڪج باپ هي، او رگو ايشور.“ 42 پريو يسوع اوتون ني ڪهيو ڪم، ”جي ايشور تونرو باپ هويو هوونت، تو ٿي مهني شون پريم ڪرونٿ، ڪيونڪه هون ايشور ري طرفون آيو هون. هون آڀري مرضي شون نام، پڻ ايشور مهني ميلي هو هي. 43 ٿي مهاري باتون ڪيون ڪونهي سمجهتا؟ ڪيونڪه تون ري مرضي ڪونهي ڪه ٿي مهاري باتون سٿو. 44 ٿي آڀري باپ شيطان شون هو هان آڀري باپ ري مرضي پوري ڪرڻ پسند ڪرو هو. او شروع شون خوني هي هان ڪڏي پي شاج تي ڪونهي اڀتو، ڪيونڪه اوتني ۾ شاج هائي ڪونهي. جڏي او ڪوڙ ٻولي هي، تو آڀري بات ڪري هي، ڪيونڪه او ڪوڙو هي هان ڪوڙون رو باپ هي. 45 پڻ هون تو شاجو هون، ايني ري ڪري ٿي مهني تي ڀروسو ڪونهي ڪرتا. 46 تون ۾ ڪيو هي جڪو مهني تي ثابت ڪري ڪه هون پايي هون؟ هون شاج بولون هون، تو پي ٿي مهارو ڀروسو ڪيون ڪونهي ڪرتا؟ 47 جڪو ايشور رو هي، او ايشور ري باتون سٿي هي، پڻ ٿي ايشور را ڪونهي هو، ايني ري ڪري ٿي ڪونهي سٿتا.“

پريو يسوع هان ايراهيم

48 ايني تي يهوديون پريو يسوع ني ڪهيو ڪم، ”ڪي مهني شاجي ڪونهي ڪيئا ڪه تُو سامري هي هان ٿي ۾ پوت هي؟“ 49 پريو يسوع بلتي ڏيني ڪم، ”مهني ۾ پوت ڪونهي هي. هون تو آڀري پتا ري عزت ڪرون هون، پڻ ٿي مهاري بي عزتي ڪرو هو. 50 هون آڀري بڪوڻ ڪونهي ڪراوتو، پڻ هيڪ هي جڪو مهارو انصاف ڪري هي هان مهاري عزت ڪراوي هي. 51 هون توني شاجي ڪونه هون ڪه جڪو پي مهاري باتون تي بي هي، تو او ڪڏي پي ڪونهي مري.“ 52 اي سٿي يهوديون اوتني ني ڪهيو ڪم، ”همي مهوني پڪ هي ڪه ٿي ۾ پوت هي. ايراهيم تو مونو رو هان نبي پي مونو رام، تو پي تُو ڪي هي ڪم، جڪو پي مهاري باتون تي بي هي، تو او ڪڏي پي ڪونهي مري.“ 53 مهروو ڏاڏو ايراهيم تو

مُونُو روم، ڪي تُو اُوئي شون پي موتو هي؟ نبي پي مونا را. تُو آپرو آپني ڪي شمعهي هي؟“⁵⁴ پريو يسوع بلتي ڏيني ڪم، ”جي هون آپري بڪوڻ ڪرون، تو مهاري بڪوڻ ڪئين ڪونهي، پڻ جڪو مهاري بڪوڻ ڪراوي هي، او مهارو پتا هي جڪي ني تي ڪو هو ڪم، او مهورو ايشور هي.“⁵⁵ تو پي تون اُوئي ني ڪونهي اولڪيو، پڻ هون اُوئي ني اولڪون هون. جي هون ڪونه ڪه هون اُوئي ني ڪونهي اولڪون، تو تون آئي ڪار ڪوڙو هون، پڻ هون اُوئي ني اولڪون هون هان اُوئي ري باتون تي بون هون.⁵⁶ تونرو ڏاڏو ايراهيم ايني اميد تي تموم گهڻو خوش هتو ڪه او مهاري اوڻ رو ڏن ڏيڪي هان اُوئي او ڏن ڏينو هان تموم گهڻو خوش هيو.“⁵⁷ يهوديون اُوئي ني ڪهيو ڪم، ”تو، آجون پنجاه شالون رو پي ڪونهي هيو، تو پڇي تي ايراهيم ني ڪيڪر ڏينو؟“⁵⁸ ايني تي پريو يسوع ڪهيو ڪم، ”هون توني ڪونه هون ڪه ايراهيم ري جنم شون پيل، هون هون.“⁵⁹ اي بات شئي اونون پريو يسوع ني مارڻ ري شارو پتر ڪٿيا، پڻ پريو يسوع لڪي ايشور ري گهر شون باهر نڪري گيو.

پريو يسوع رو جنم ري اونڌي ني شاجو ڪرڻ

9 ¹ هيڪ ڏن پريو يسوع آپري چيلون پيڙو جاوتو پيڙو، تو اُوئي هيڪي منڪ ني ڏينو جڪو جنم رو اونڌو هتو.² اُوئي ري چيلون اُوئي شون پوچو ڪم، ”گرو جي، اي ڪيري پاپ ري ڪري جنم شون اونڌو جايو هي، ڪي ايني ري جون ايني ري ما باپ ري ڪري؟“³ پريو يسوع بلتي ڏيني ڪم، ”نڪو ايني پاپ ڪيو هتو، نڪو ايني ري ما باپ. اي ايني ري ڪري هيو ڪه ايني شون ايشور را ڪوم پڌرا هوي.“⁴ جتري توڻي ڏن هي اُترِي توڻي آبي اُوئي را ڪوم ڪر شون، جڪي مهني ميلي هي، ڪيونڪه جڏي رات آهي، تو اُوئي ۾ ڪو پي ڪوم ڪري ڪونهي شگهي.⁵ جتري توڻي هون جگت ۾ هون، هون جگت رو اُجائو هون.“⁶ اي ڪئي پريو يسوع زمين تي ٿوڪيو هان ٿوڪ شون مٽي گيلي ڪري اونڌي ري اونڪيون تي لگائي.⁷ پڇي اُوئي اونڌي ني ڪهيو ڪم، ”تو جائي شيلوخ تلا ۾ آپرو مونڌو دو. شيلوخ رو مطلب هي ”ميليوزو.“ پڇي او اونڌو گيو هان جائي تلا ۾ آپرو مونڌو ڌويو هان جوتو جوتو آپري گهري پاچو گيو.

⁸ پڇي جڏي گون آئون هان جڪي منڪون پيل اُوئي ني پنتو ڏينو هتو، آيت ۾ ڪيوڻ لاگا ڪم، ”ڪي اي اوج ڪونهي جڪو ايت پنتو؟“⁹ ڪئينڪه منڪون ڪهيو ڪم، ”اي اوج هي.“ پڻ ڪئينڪه منڪون ڪهيو ڪم، ”نام اي اُوئي جهڙو ڪو پيچو هي.“ ايني تي اُوئي آپ ڪهيو ڪم، ”هون اوج هون.“¹⁰ تو اونون پوچو ڪم، ”تو پڇي تُو ڪيڪر ڏيڪي هي؟“¹¹ اُوئي بلتي ڏيني ڪم، ”او منڪ جڪي رو نون يسوع هي، مٽي گيلي ڪري مهاري اونڪيون تي لگائي هان ڪهيو ڪم، همي جا هان شيلوخ تلا ۾ آپرو مونڌو دو.“ پڇي هون گيو هان جائي آپرو مونڌو ڌويو، تو هون جوڻڻ لاگو.“¹² پڇي اونون پوچو ڪم، ”او ڪيٽ هي؟“ اُوئي ڪهيو ڪم، ”مهني خبر ڪونهي.“

¹³ پڇي او منڪ جڪو پيل اونڌو هتو، اُوئي ني فريسي منڪون ڪيڏي لي گيا.¹⁴ جڪي ڏن پريو يسوع مٽي گيلي ڪري اُوئي ري اونڪي شاجي ڪيئي هتي، او پوپتر ڏن هتو.¹⁵ پڇي فريسيون پي اُوئي شون پوچو ڪم، ”تاري اونڪي ڪيڪر شاجي هوئي؟“ اُوئي بلتي ڏيني ڪم، ”پريو يسوع گيلي مٽي مهاري اونڪيون تي لگائي، پڇي مهني آپرو مونڌو ڌويو هان همي هون ڏيڪون هون.“¹⁶ ايني تي ڪئينڪه فريسيون ڪهيو ڪم، ”او منڪ

ايشورَ ري طرفونَ كونهي آيوڙو، ڪيونڪه او پويترَ ڏنَ نيَ ڪونهي منتو۔“ ٻنَ ڪئينڪه منڪون ڪهيو ڪم، ”ڪو پي پاپي منڪ اهڙا پرچا ڪيڪر ڪري شگهي هي؟“ ايني نموني اوتون ۾ قوت پڙي۔¹⁷ فريسيون هيڪ گهمرو پڙي اوني شون پوچو ڪم، ”جڪي تاري اونڪي ڪولتي هي، تُو اوني ري باري ۾ ڪي ڪي هي؟“ اوني بلتي ڏيني ڪم، ”او نبي هي۔“¹⁸ پڻ يهودي اگوڙون نيَ ڀروسو ڪونهي هويو ڪه او اونڌو هتو هانَ همي ڏيڪي هي۔ ايني ري ڪري اوتون، اوني ري ما باپ ني اڻايا۔¹⁹ پڇي اوتون شون پوچو ڪم، ”ڪي اي تونرو ڏيڪرو هي؟ ڪي اي جنم شون اونڌو هتو؟ تو همي اي ڪيڪر ڏيڪي هي؟“²⁰ اوني ري ما باپ بلتي ڏيني ڪم، ”هاوي، اي مهورو ڏيڪرو هي هانَ اي جنم شون اونڌو هتو۔“²¹ پڻ مهوني خبر ڪونهي ڪه همي اي ڪيڪر ڏيڪي هي هانَ ڪي ايني ري اونڪي ڪولتي هي۔ ٿي آب ايني شون پوچو، ڪيونڪه اي موتو هي هانَ هاڻي شتاشي۔“²² اوني را ما باپ يهودي اگوڙون شون بيناجنام ايني ري ڪري اوتون ايتون ڪهيو، ڪيونڪه يهودي اگوڙو پيل آبت ۾ اي فيصلو ڪري بينا هتا ڪه جڪو پي پريو يسوع ني مسيح ڪشي، تو اوني ني پگتي گهر شون ڪاڍيو جاشي۔²³ ايني ري ڪري اوني ري ما باپ ڪهيو ڪم، ”ٿي آب اوني شون پوچو، ڪيونڪه او آب موتو هي۔“

²⁴ اوتون هيڪ گهمرو پڙي اوني منڪ ني هيلو ڪرايو جڪو پيل اونڌو هتو هانَ اوني ني ڪهيو ڪم، ”تُو ايشورَ ري شومهو شونش لي شاچي شتا۔ مهوني خبر هي ڪه جڪي ٿي شاجو ڪينو هي، او منڪ پاپي هي۔“²⁵ اوني بلتي ڏيني ڪم، ”مهني خبر ڪونهي ڪه او پاپي هي جون نام پڻ مهني رگو اترِي خبر هي ڪه هون پيل اونڌو هتو هانَ همي ڏيڪون هون۔“²⁶ ايني تي اوتون پوچو ڪم، ”اوني تاري ڪي ڪيو هانَ ڪيڪر تاري اونڪي ڪولتي؟“²⁷ اوني، اوتون ني بلتي ڏيني ڪم، ”مهني توني پيل شتايو روم پڻ تون ڪونهي شتايو۔ ٿي گهڙي گهڙي ڪيون پوچو هو؟ ڪي ٿي پي اوني را چيلا هوشو؟“²⁸ او اوني ني گهت وڌ ڪيون لاگا ڪم، ”توج اوني رو چيلو هي، مهني تو موسي را چيلا هون۔“²⁹ مهوني خبر هي ڪه ايشورَ موسي شون باتون ڪيي، پڻ ايني منڪ ري باري ۾ مهوني ڪو پي خبر ڪونهي ڪه اي ڪيت شون آيو هي۔“³⁰ ايني تي اوني منڪ بلتي ڏيني ڪم، ”واهم اي تو حيرت آلي بات هي۔ اوني مهاري اونڪي ڪولتي، تو پي توني خبر ڪونهي ڪه او ڪيت شون آيو هي۔“³¹ مهوني خبر هي ڪه ايشورَ پاپي منڪ ري ڪونهي شتي، پڻ اوني ري شتي هي جڪو ايشورَ تي وشواس راڪي هي هانَ اوني ري مرضي تي بي هي۔³² جگت ري شروع شون لي هتون توڻي ڪڏي پي شتن ۾ ڪونهي آيو ڪه ڪي جنم ري اونڌي ري اونڪي ڪولتي هوي؟³³ جي اي منڪ ايشورَ ري طرفون ني هويو هوونت، تو ايتون ڪڏي پي ڪونهي ڪرون تو۔“³⁴ اوتون ڪهيو ڪم، ”تو جنم شون پاپي هي هانَ همي تُو مهوني ڪي شيڪائي۔“ پڇي اوتون، اوني ني جهالي باهر ڪاڍي چوڙيو۔

³⁵ جڏي پريو يسوع شتايو ڪه اوتون، اوني ني باهر ڪاڍيو هي، تو اوني ني جوڻي ڪهيو ڪم، ”ڪي تارو منس پتر تي وشواس هي؟“³⁶ اوني بلتي ڏيني ڪم، ”اي پريو، او ڪڻ هي جڪي تي هون وشواس راڪون؟“³⁷ پريو يسوع بلتي ڏيني ڪم، ”ٿي پيل پي اوني ني ڏينو هي هانَ او هون هون جڪو ٿي شون ٻولون پڙيو۔“³⁸ ايني تي اوني ڪهيو ڪم، ”اي پريو، هون وشواس راڪون هون۔“ اي ڪي اوني آبرا گوڏا ڪوڙي پريو يسوع آگهي

شيش نمايو. ³⁹ پڇي پريو يسوع كهيو ڪم، ”هُون دُنيا ۾ انصاف ڪرڻ آيو هون ڪه جو اونڌا هِي، او ڏيڪي هان جڪو ڏيڪي هِي، او اونڌا هونئ جاوي.“ ⁴⁰ ڪئينڪه فريسي منڪ جڪو اوڻ هتام پريو يسوع ري باتون سُئي ڪهيو ڪم، ”ڪي مهِي پي اونڌا هون؟“ ⁴¹ پريو يسوع اُونون نِي ڪهيو ڪم، ”جي ٿي اونڌا هوبا هوونٽ، تو ٿي ڏوهي ڪونهي هوبا هوونٽ، پڻ همي ٿي آپ ڪو هو ڪم، مهِي ڏيڪون هون.“ اِيئي ري ڪري ٿي اُچون توڻي ڏوهي هو.“

سُئي ڌراڙ رو مثال

10 ¹ پڇي پريو يسوع كهيو ڪم، ”هُون توڻي شاچي ڪونه هون ڪه جڪو منڪ ريون ري باڙ ري در شون ڪونهي جاوتو، پڻ ڪي بيچي پاشي باڙ ۾ ٿي جاوي هِي، تو او چور هان ڌاڙيل هِي، ² پڻ جڪو منڪ در شون ريون ري باڙ ۾ جاوي هِي، تو او ريون رو ڌراڙ هِي. ³ ڌراڙ ري شارو چوڪيدار در ڪولي هِي هان ريون اُوني ري بولي سُئي هِي، او آپري ريون نِي نون لي هيلو ڪري هِي هان اُونون نِي ٻاهر لي جاوي هِي. ⁴ جڏي ڌراڙ سڄي ريون نِي ٻاهر لي جاوي هِي، تو ڌراڙ اُونون آگهي آگهي بي هِي هان ريون اُوني لاري لاري بي هِي، ڪيونڪه ريون اُوني ري بولي اولڪي هِي، ⁵ پڻ ريون ڪي ڌارئي منڪ لاري ڪونهي بي، پڻ اُوني شون الڳي ناشئي، ڪيونڪه او اُوني ري بولي ڪونهي اولڪي.“ ⁶ پريو يسوع آي مثال ڏي سمجهايو، پڻ منڪ ڪونهي سمجها ڪه اُوني رو ڪيوڻ رو مطلب ڪي هِي.

پريو يسوع ريون ري باڙ رو در

⁷ پڇي پريو يسوع اُونون نِي ڪهيو ڪم، ”هُون توڻي شاچي ڪونه هون ڪه ريون ري باڙ رو در هون هون. ⁸ مهِي شون پيل جترا پي ڪوڙا آگروڻ آيا، او سڄائي چور هان ڌاڙيل هتام، پڻ ريون اُونون ري ڪونهي سُئي. ⁹ در هون هون. جڪو پي مهِي شون لنگهي آشي، تو اُوني نِي مگني ملشي هان او اندر ٻاهر آوتو جاوتو ريشي هان اُوني نِي گاش ملتو ريشي. ¹⁰ جڏي چور آوي هِي، تو رگو چوري ڪرڻ، مارڻ هان مٽاوڻ، پڻ هون اِيئي ري ڪري آيو هون ڪه منڪون نِي زندگي ملي هان اُوني ۾ ڪو پي ڪوڙي ني ري.“

پريو يسوع سُنو ڌراڙ

¹¹ پڇي پريو يسوع كهيو ڪم، ”سُنو ڌراڙ هون هون. سُنو ڌراڙ آپري ريون ري شارو آپري جان ڏي هِي. ¹² مڙور، نڪو ڌراڙ هِي نڪو مالڪ هِي، جڏي او بگڙ نِي آوتو ڏيڪي هِي، تو او ريون نِي چوڙي ناشي جاوي هِي. پڇي بگڙ، ريون تي حملو ڪري هِي هان اُونون نِي ڌار ڌار ڪري چوڙي هِي. ¹³ مڙور اِيئي ري ڪري ريون نِي چوڙي ناشي جاوي هِي، ڪيونڪه او رگو مڙور هِي هان اُوني نِي ريون ري ڪو پي پرواه ڪونهي. ¹⁴ سُنو ڌراڙ هون هون. جون پتا مهني اولڪي هِي هان هون پي پتا ني اولڪون هون، ¹⁵ اِيئي نموني هون آپري ريون نِي اولڪون هون هان مهاري ريون مهني اولڪي هِي هان هون ريون ري شارو آپري جان ڏيون هون. ¹⁶ مهاري بيچي پي ريون هِي جڪو اِيئي باڙ ري ڪونهي. ضرور هِي ڪه هون اُونون نِي پي لي اُونون. او مهارو هيلو سُئشي، پڇي هيڪج ڏڻ هان هيڪج ڌراڙ هوشي. ¹⁷ مهارو پتا مهني شون اِيئي ري ڪري پريم ڪري هِي، ڪيونڪه

هُون آڀري جان ڏيئون هون ڪه اُوئي نِي پڙي پاڇي ليئون. ¹⁸ ڪو پي مهاري جان مهِي شون ڪوشتو ڪونهي، پڻ هُون آڀري مرضي شون او ڏيئون هون. مهني آڀري جان ڏيوڻ هان پاڇي ليوڻ رو پي اختيار هي. مهني ايئون ڪرڻ رو حڪم مهاري پتا ڏينو هي. ¹⁹ جڏي يهوديون آي شُنيوم، تو اوئون ۾ پڙي قوت پڙي. ²⁰ اوئون ۾ تموم گهڻا ڪيوڻ لاگا ڪه، ”ايئي ۾ پوت هي هان آي ڪالهو هي. ٿي ايئي ري ڪيئون شُنو هو؟“ ²¹ اوئون ۾ ڪئين ڪيوڻ لاگا ڪه، ”جڪي ۾ پوت هووي هي، او اهڙي باتون ڪونهي ڪري. ڪي پوت اونڌون ني شاجا ڪري شگهي هي؟“

يهوديون رو پڙيو يسوع رو انڪار ڪرڻ

²² شيائي ري مُند هتي هان او پڙب آيو جڪي ني يروشلم شهر ۾ ايشور ري پگني گهر ني پويتر ڪرڻ ري ياد ۾ ملهايو جاتو. ²³ پڙيو يسوع ايشور ري گهر ۾ سُلِيمون نون ري پروندي ۾ ڦرتو پڙيو. ²⁴ ايئي تي يهودي اڳوڻ اوئي ري چوڌاري ڦري آيا هان بُوڇڻ لاگا ڪه، ”تو ڪتري توڻي مهوني شڪ ۾ راکي؟ جي تو مسيح هي، تو چتو شُئا.“ ²⁵ پڙيو يسوع اوئون ني بلتي ڏيني ڪه، ”مهِي تو توني شُئا يو رو، پڻ ٿي وشواس ڪونهي ڪرتا. جڪو ڪوم هون آڀري پتا ري اختياري شون ڪرون هون، اوج مهارا گواه هي. ²⁶ پڻ ٿي ايئي ري ڪري يروسو ڪونهي ڪرتا، ڪيونڪه ٿي مهاري رڍون ڪونهي هو. ²⁷ مهاري رڍون مهارو هيلو شُئي هي، هون اوئون ني اولڪون هون هان او مهاري لاري لاري بي هي. ²⁸ هون اوئون ني امر جيون ڏيون هون، ايئي ري ڪري او ڪڏي پي ڪونهي مري هان نڪو ڪڻ اوئون ني مهاري هات شون ڪوشي. ²⁹ مهاري پتا جڪي مهني او رڍون ڏيني هي، او شجون شون موتو هي هان ڪو پي اوئون ني پتا ري هات شون ڪوشي ڪونهي. ³⁰ هون هان پتا هيڪج هون.“ ³¹ آي شُئي يهودي منڪون پڙيو يسوع ني نپ مارڻ ري شارو پتر ڪليا. ³² پڙيو يسوع اوئون ني ڪهيو ڪه، ”مهِي تونري روبرو ايشور ري طرفون تموم گهڻا شُئا ڪوم ڪري بتايا هي. اوئون ۾ ڪئي ڪوم ري ڪري ٿي مهني پتر هڻي مارڻ ري شارو ڪرو هو؟“ ³³ يهوديون بلتي ڏيني ڪه، ”ڪي شُئي ڪوم ري ڪري نام پڻ ٿي ايئي بات ري ڪري پتر هڻي مارون هون، ڪيونڪه ٿي ايشور ري خلاف بات ڪي هي هان تو انسون هوئي آڀني ايشور شمجهي هي.“ ³⁴ پڙيو يسوع اوئون ني بلتي ڏيني ڪه، ”ڪي، تونري شريعت ۾ آي ڪونهي لڪيوڙو ڪه،

’هُون ڪونه هون ڪه ٿي ايشور آئي ڪار هو؟‘

³⁵ ايشور شاستر ۾ اوئون ني ايئون ڪهيو جڪون ني اوئي آڀرو وچن ڏينو. شاستر ري باتون ڪڏي پي متي ڪونهي. ³⁶ ايشور مهني چُونڊي جگت ۾ ميليو هي، تو پڇي ٿي ڪيڪر ڪئي شگهو هو ڪه جڏي هون آڀني اوئي رو ڏيڪرو ڪونه هون، تو هون ايشور ري خلاف بات ڪرون هون. ³⁷ جي هون آڀري پتا را بتايوڙا ڪوم ڪونهي ڪرتو، تو ٿي مهني تي يروسو ني ڪرو. ³⁸ پڻ جي هون اوئي را ڪوم ڪرون هون، تو ٿي پلي مهني تي يروسو ني ڪرو، پڻ اوئون ڪومون رو تو يروسو ڪرو جڪو هون ڪرون هون ڪه توني خبر پڙي هان ٿي شمجهي جائو ڪه پتا مهني ۾ هان هون پتا ۾ هون.“ ³⁹ آي بات شُئي اوئون هيڪ گهمرو پڙي پڙيو يسوع ني جهالڻ ري ڪوشش ڪي، پڻ او اوئون ري هات شون نڪري گيو.

40 پڇي پريو يسوع يردن دريا ري پيلوڙي پاسي جائي اُوئي جگها تي رهيو، جيت يوحنا پيل پويتر سنون ڏيتو. 41 اوت تموم گهڻا منڪ اُوئي ڪڍي آيا هان آيت ۾ ڪيوڻ لاگا ڪم ”يوحنا آپ تو ڪو پي پرچو ڪونهي بتايو، پڻ جڪو ڪئين اُوئي پريو يسوع ري باري ۾ ڪهيو هتو، او شاچي بات هي.“ 42 پڇي اوت تموم گهڻي منڪون پريو يسوع تي وشواس راکيو.

لعزر ري موت

11 لعزر نون رو هيڪ منڪ هتو جڪو بيمار هويو. او آپري بيئون بينون پيڙو بيت عنيا گون ۾ ريتو. اُوئي ري هيڪي بين رو نون مريم هان پيچي رو نون مارٿا هتو. 2 آي او مريم هتي جڪي پڇي پريو يسوع ني عطر لگائي آپري بائون شون اُوئي را پگ آچا ڪيئا هتا. ايتي رو پائي لعزر بيمار هتو. 3 ايتي ري ڪري لعزر ري بينون ۾ پريو يسوع ني آي نياپو ڏي ميليو ڪم ”اي پريو، ٿارو پيارو دوست بيمار هي.“ 4 پريو يسوع آي بات سُڻي ڪهيو ڪم ”آي بيماري ايتي ري ڪري ڪونهي ڪه لعزر مري، پڻ ايتي ري ڪري هي ڪه ايشور ري قدرت ظاهر هووي هان ايتي بيماري ري ڪري ايشور ري ڏيڪري ري بڪوڻ هووي.“ 5 پريو يسوع مارٿا، اُوئي ري بين مريم هان لعزر شون پريم ڪرتو. 6 جڏي پريو يسوع سُڻيو ڪه لعزر بيمار هي، تو جيت او هتو اوت او بي ڏن بيجا رهيو. 7 پڇي اُوئي آپري چيلون ني ڪهيو ڪم ”هالو، آبي يهوديا صوبي ڏيشا پڙي هالون.“ 8 ايتي تي چيلون اُوئي ني ڪهيو ڪم ”گرو جي، ڪئين ڏن پيل اوت ري يهوديون ري مرضي هتي ڪه او ٿوني پتر هئي ماري، تو پي تي اوت جائو هو؟“ 9 پريو يسوع اوتون ني بلتي ڏيني ڪم ”ڪي ڏن ۾ اُجائي را بارهي ڪلاڪ ڪونهي؟ جڪو ڏن رو بي هي، تو او ڪي پي شي شون ٿڏو ڪائي ڪرتو ڪونهي، ڪيونڪه او ڏنيا ري اُجائي ۾ ڏيڪي هي. 10 پڻ جڪو رات ري اندازي ۾ بي هي، تو او اندازي ري ڪري ٿڏو ڪائي ڪري هي، ڪيونڪه او رات ري اندازي ۾ ڏيڪنو ڪونهي.“ 11 ايتون باتون شون پڇي پريو يسوع آپري چيلون ني ڪهيو ڪم ”آپڻو دوست لعزر اُونگاجوڙو هي، پڻ هون اُوئي ني جگاڻوڻ جائون پڙيو.“ 12 ايتي تي چيلون پريو يسوع ني ڪهيو ڪم ”اي پريو، جي او اُونگ ۾ هي، تو شاجو هوئي جاشي.“ 13 چيلا سمجها ڪه او لعزر ري اُونگ ري باري ۾ ڪي پڙيو، پڻ پريو يسوع اُوئي ري موت ڏيشا اشارو ڪيو هتو. 14 پڇي پريو يسوع اوتون ني چتو سُڻايو ڪم ”لعزر مئون رو. 15 هون ٿونري ڪري خوش هون، ايتي ري ڪري هون اُوئي ري مرڻ ري تيم اوت ڪونهي هتو ڪه تي مهڻي تي وشواس راکو. هالو، همي آبي اُوئي ڪڍي هالون.“ 16 ايتي تي ٿوما جڪي ني توام يعني جاڙو پي ڪيتا، اُوئي باقي چيلون ني ڪهيو ڪم، ”هالو، تو آبي پي اوت هالي اُوئي پيڙا مرون.“

پريو يسوع قيامت هان زندگي

17 جڏي پريو يسوع اوت پڳو، تو اُوئي ني خبر پڙي ڪه لعزر ني مُڪوم ۾ راکني چار ڏن هويا را. 18 بيت عنيا گون يروشلم شهر شون اندازن تبين ڪلو ميٽر الگو هتو. 19 تموم گهڻا يهودي، مارٿا هان مريم ڪڍي اوتون ري پائي ري موڪوڻ تي آيوڙا هتا. 20 جڏي مارٿا سُڻيو ڪه پريو يسوع آوي پڙيو، تو اُوئي ڏيشا گئي، پڻ مريم گهري بيئي رئي. 21 مارٿا پريو يسوع ني ڪهيو ڪم ”اي پريو، جي تي ايت هويا هوونتم، تو مهارو پائي ڪونهي

مرون تو. 22 پڻ مهني خبر هيءَ ڪه ٿي هٿون جڪو پي ايشور شون مونگشوم، تو او توني ڏيڻي. 23 پرئو يسوع اوني ني ڪهيو ڪم، ”تارو پائي پڙي جيتو هوشي.“ 24 مارٽا بلتي ڏيئي ڪم، ”مهني خبر هيءَ ڪه پڙي جيتا هوئڻ آڻي ڏن، او ضرور جيتو هوشي.“ 25 پرئو يسوع اوني ني ڪهيو ڪم، ”جيتو ڪرڻ آڻو هان زندگي ڏيوڻ آڻو تو هون هون. جڪو پي مهني تي وشواس راکي هيءَ، جي او مري جاوي، تو پي جيتو ريشي 26 هان جڪو جيتو هيءَ، او مهني تي وشواس راکي هيءَ، تو او ڪڏي پي ڪونهي مري. ڪي تارو ايئي بات تي وشواس هيءَ؟“ 27 مارٽا بلتي ڏيئي ڪم، ”اي پرئو، مهارو وشواس هيءَ ڪه تُو ايشور رو ڏيڪرو مسيح هيءَ جڪو جگت ۾ آڻڻ آڻو هتو.“

پرئو يسوع رو روئڻ

28 اوني شون پڇي مارٽا پاڇي گئي هان آڀري بين مريم ني اٿائي لڪ ۾ ڪيوڻ لاڳي ڪم، ”گرو جي آيو رو هان تاري پوڇا ڪي هي.“ 29 اي شئي مريم چيڪي ائي پرئو يسوع ڏيڻا گئي. 30 پرئو يسوع ايجون گون توڻي ڪونهي پڳو هتو، پڻ اوت هتو جيت مارٽا اوني شون ملڻ آئي هتي. 31 مريم ري گهري جڪو يهودي پينا هتا، او اوني ني حوصلو ڏيڻا پڙيا، جڏي اوتون ڏينو ڪم مريم چيڪي ائي باهر گئي هيءَ، تو او سمجها ڪم مريم مڪوم ڏيڻا روئڻ جاوي پڙي، ايئي ري ڪري او پي اوني لاري ڪيا. 32 جڏي مريم اوني جگها پڳي جيت پرئو يسوع هتو، تو اوني ني ڏيڪي اوني ري پڳون ۾ ڪري هان ڪيوڻ لاڳي ڪم، ”اي پرئو، جي ٿي ايت هويا هوونت، تو مهارو پائي ڪونهي مرون تو.“ 33 جڏي پرئو يسوع، مريم هان يهوديون ني روتا ڏيڻا جڪو اوني لاري آيا هتا، تو پرئو يسوع پي من ۾ اداس هويو هان پريشون هوئي ڪهيو ڪم، 34 ”تون اوني ني ڪيت راکيو هيءَ؟“ اوتون بلتي ڏيئي ڪم، ”اي پرئو، ٿي آپ هالي جوئو.“ 35 پڇي پرئو يسوع را انشو بيوڻ لاڳا. 36 ايئي تي يهوديون ڪهيو ڪم، ”جوئو، اي لعزر شون ڪترو ني پريم ڪرتو؟“ 37 پڻ اوتون ۾ ڪئينڪه منڪون ڪهيو ڪم، ”ايئي تو اونڌون ني اونڪي ڏيئي هيءَ، تو پڇي لعزر ني مرڻ شون بچائي ڪونهي سگهيو؟“

پرئو يسوع رو لعزر ني جيتو ڪرڻ

38 پڇي پرئو يسوع اداس هوئي لعزر ري مڪوم تي آيو. لعزر رو مڪوم هيڪي چر ۾ هتو هان اوني چر ري موڏي تي هيڪ پتر راکيوڙو هتو. 39 پرئو يسوع ڪهيو ڪم، ”چر شون پتر هتائو.“ پڻ لعزر ري بين مارٽا ڪهيو ڪم، ”اي پرئو، لاش ۾ ڏپ هوشي، ڪيونڪه آڇ اوني ني مرتي چار ڏن هويا هي.“ 40 پرئو يسوع مارٽا ني ڪهيو ڪم، ”مهني ٿئي ڪهيو هتو ڪه جي تُو وشواس راکي، تو تُو ايشور ري قدرت ڏيڪي.“ 41 پڇي اوتون پتر هتائو هان پرئو يسوع آڪاش ڏيڻا جوئي ڪهيو ڪم، ”اي پتا، هون تارو شڪر ڪرون هون ڪه ٿي مهاري شئي هي.“ 42 مهني خبر هيءَ ڪه تُو هميشا مهاري شئي هيءَ، پڻ مهني ايت اڀوڙي منڪون ني بتاڻڻ ري شارو آي بات ڪي هيءَ ڪه اي وشواس راکي ڪه ٿي مهني ميلي هيءَ.“ 43 اي ڪيوڻ شون پڇي پرئو يسوع زور شون ڪهيو ڪم، ”لعزر، باهر نڪري آ.“ 44 ايئي تي لعزر جڪو مري گيو هتو ڪوڦڻ شوڏو مڪوم شون باهر نڪري آيو.

اوني را هات پگ بادوڙا هتا هان مونڏو گاڀي شون بيڙهيوڙو هتو. پرئو يسوع منڪون ني ڪهيو ڪم، ”ڪوڦڻ ڪولو هان ايئي ني جاوڻ ڏيئو.“

پريو يسوع زي خلاف رتا

(متي 5-1:26؛ مرقس 2-1:14؛ لوقا 2-1:22)

45 پيچي او يهودي جڪو مريم ڪيڊي آيا هئا، اُئون ۾ تموم گهڻون پريو يسوع رو آي پرچو جوئي اُئي تي وشواس راکيو. 46 پڻ اُئون ۾ ڪئينڪه فريسي منڪون ڪيڊي گيا هان اُئون ني پريو يسوع زي ايني ڪوم ري باري ۾ سُٿايو. 47 ايني تي ايشور را موتا پوجاري هان فريسيون، يهودي درمي پنچائيت ني پيڙي ڪي هان ڪيوڻ لاگا ڪم، ”همي مهيا ڪي ڪرون، ڪيونڪه آي منڪ تو تموم گهڻا پرچا بتاوي هي؟“ 48 جي آبي ايني ني ڪئين ڪونهي ڪونه، تو شجائي منڪ اُئي تي وشواس راکشي. پيچي رومي حڪومت آلا ايشور زي گهر هان ابي قوم، ائون بيئون تي قبضو ڪرشي رو. 49 درمي پنچائيت ۾ هيڪ منڪ هتو جڪي رو نون ڪائفا هتو. او اُئي شال ايشور زي پوجاريون رو سردار هتو اُئي ڪهيو ڪم، ”توني نڪو ڪي بات ري خبر هي 50 هان نڪو ايني بات ري سمجه هي ڪه تونري شارو ڪي پلو هي. ايني شون پيل شجي قوم مري، پلو آي هي ڪه هيڪ منڪ شجي قوم ري شارو ماريو جاوي.“ 51 اُئي آي بات آپري طرفون ڪونهي ڪي، پڻ او اُئي شال رو ايشور رو موتو پوجاري هوڻ ري ڪري اُئي اگڪتي ڪي هتي ڪه پريو يسوع اُئي قوم ري شارو مرشي. 52 او ني رگو اُئي قوم ري شارو مرشي، پڻ ايني ري ڪري پي ڪه ايشور را جترا پي بڪريوڙا منڪ هي اُئون ني پيڙا ڪري هيڪ ڪري.

53 پيچي اُئي ڏن شون اُئون پريو يسوع ني مارڻ رو ارادو ڪيو. 54 ايني بات ري ڪري پريو يسوع يهوديون ۾ سرعام ڪونهي ڦرتو، پڻ اُئي جگها ني چوڙي جهنگ ري نيڙو افرائيم نون ري هيڪي شهر ۾ آپري چيلون پيڙو اوڻ ريوڻ لاگو. 55 يهوديون ري فسح رو برب نيڙو اوڻ آڻو هتو. برب شون پيل تموم گهڻا منڪ آپري علائقي شون يروشلم شهر ۾ جاوڻ لاگا ڪه او آني پويتر ڪرڻ ري ريت ڪري. 56 اوڻ او پريو يسوع ني جوڻ لاگا هان ايشور ري گهر ۾ آبي آيت ۾ ڪيوڻ لاگا ڪم، ”تونرو ڪهڙو خيال هي، ڪي يسوع برب ڪرڻ آشي؟“ 57 ايشور ري پوجاريون ري سردار هان فريسيون آي حڪم ڏينو ڪم، ”جي ڪيني پريو يسوع ري خبر پڙي ڪه او ڪيٽ هي، تو او مهوني سُٿاوي، تو مهيا اُئي ني جهالون.“

مريم رو پريو يسوع زي پگون تي عطر لگاوڻ

(متي 13-6:26؛ مرقس 9-3:14)

1 فسح ري برب شون چي ڏن پيل پريو يسوع بيت عنيا گون ۾ پڙي گيو جيت لعز ريتو. آي اوج لعز هتو جڪي ني پريو يسوع جيتو ڪيو هتو. 2 اوڻ اُئون پريو يسوع ري شارو شام ري دعوت ڪي. مارٽا، ميموڻون ني باتي ڪلاوتي پڙي، پڻ لعز پريو يسوع هان بيجون ميموڻون پيڙو باتي ڪاوتو پڙيو. 3 پيچي مريم اندازن آڌ شير نج جتا ماسي نون رو مهونگو عطر لي آئي. اُئي او عطر پريو يسوع ري پگون تي لگايو هان آپري بالون شون لوني آچا ڪرڻ لاگي. عطر ري خوشبو پوري گهر ۾ اوڻ لاگي. 4 پڻ پريو يسوع ري چيلون ۾ هيڪ چيلو، يهودا اسڪرپوتي هتو جڪو اُئي ني جهلاوڻ آڻو هتو، اُئي ڪهيو ڪم، ”جي آي عطر بيجون تو، تو ايني را تين شو شون پي وڌيڪ چوندي را شيڪا ملون تو، هان او

12

مهي غريبنون ۾ ٻلائون تو-“⁶ اُوئي آي بات ايئي ري ڪري ڪونهي ڪي هتي ڪه اُوئي ني غريبنون رو فڪر هتم، پڻ او چور هتمو. اُوئي ڪڍي جڪو رُيون ري ٿيلي هتي، او اُوئي ۾ آڀري مرضي شون ڪئين رُيا ڪڍي ليتو-⁷ پريو يسوع ڪهيو ڪه، ”ايئي ٻائي ني ڪئين ني ڪو، ڪيونڪه ايئي آي عطر مهني بُورڙ ري تيار ري ساڙو بجائي راڪيو هتمو-⁸ غريب تو هميشا ٿون ڪڍي ريشي، پڻ هون هميشا ٿون ڪڍي ڪونهي رون-“

لعزر ري خلاف رٿا

⁹ جڏي يهوديون ني خبر پڙي ڪه پريو يسوع بيت عنيا گون ۾ هي، تو اوئون ۾ تموم گهڻا منڪ ني رگو پريو يسوع ني، پڻ لعزر ني پي جوڻڻ آيا جڪي ني اُوئي موٽڙون شون جيتو ڪيو هتمو-¹⁰ ايئي تي ايشور ري موٽي پوجاريون آيت ۾ صلاح ڪي ڪه، ”لعزر ني پي ماري چوڙون،¹¹ ڪيونڪه لعزر ري ڪري تموم گهڻي يهوديون آڀون ني چوڙي پريو يسوع تي وشواس راڪيو هي-“

پريو يسوع رو بادشاه آئي ڪار يروشلم ۾ جاوڻ

(متي 11-1:21؛ مرقس 11-1:11؛ لوقا 19:28-40)

¹² پيچي ڏن تموم گهڻا منڪ جڪو ڀڄ ڪرڻ يروشلم شهر ۾ آيوڙا هتم، جڏي اوئون سُٿيو ڪه پريو يسوع اوڻ آوي پڙيو،¹³ تو منڪون ڪڇي ري ٽائي مارگ تي پچاوڻ ري ساڙو ليئي هان پريو يسوع رو استقبال ڪرڻ ري ساڙو شهر شون ٻاهر نڪري آيا- او زور شون نارا هڻتا پڙيا ڪه،
جئي جئي ڪار،

”ڏن هي او جڪو پرميشور ري نون شون آوي هي-

او اسرائيلي قوم تي بادشاهي ڪرشي-“

¹⁴ پيچي منڪ گڏي ني پريو يسوع ڪڍي لي آيا هان او اُوئي تي سوار هيو، جون شاستر ۾ لڪيوڙو هي ڪه،

¹⁵ ”اي صيئون شهر ري منڪون، ني پيناجو-

جوڻوم، ٿونرو بادشاه ٿون ڪڍي آوي پڙيو

هان او گڏي ماڻي سوار هي-“

¹⁶ اُوئي تيم پريو يسوع را چيلا آي بات شمجها ڪونهي، پڻ پيچي جڏي ايشور پريو يسوع ني جيتو ڪري آڪاش ڏيشا ڪٿيو، تو اوئون ني شمجھ آئي ڪه منڪون جڪو ڪئين اُوئي شون ڪيو هتم، او سڄي باتون اُوئي ري باري ۾ پيل شاستر ۾ لڪيوڙي هتي-

¹⁷ لعزر ني مڪوم شون هيلو ڪري جيتو ڪرڻ ري تيم جڪو منڪ پريو يسوع پيڙا اوڻ هتم، همي او اُوئي پرچي ري باري ۾ پيچون ني پي سُئاوتا پڙيا-

¹⁸ ايئي ري ڪري تموم گهڻا منڪ پريو يسوع شون ملڻ آيا، ڪيونڪه اوئون پرچي ري باري ۾ سُٿيو هتم، جڪو پريو يسوع ڪيو هتمو-¹⁹ آي جوئي

فريسي منڪ آيت ۾ ڪيوڻ لاگا ڪه، ”جوڻوم، آبي ڪئين ڪونهي ڪري شگهيا- همي سڄي ڏنيا اُوئي لاري هي-“

يُونانِي قوم رو پريُو يسوع نِي جوئڻ

20 جڪو منڪ يروشلم شهر ۾ پرب تي پگتي ڪرڻ آيا هئا، اُئون ۾ ڪئينڪه يُونانِي قوم آلا پي هئا. 21 او فليس ڪيڊي گيا جڪو گليل صوبي رڪي بيت صيدا شهر رو هتو. اُئون، اُوئي نِي منت ڪري ڪهيو ڪه، ”سائين، مهِي پريُو يسوع شون ملڻ آيا هون.“ 22 فليس جائِي اندرياس نِي سُٿايو. پچي اُئون بيئون جائِي پريُو يسوع نِي سُٿايو. 23 پريُو يسوع اُئون نِي بلتي ڏيني ڪه، ”او تيم آيو رو ڪه مهِي مُنش پُتر ري مهما هوِي. 24 هُون تُوئي شاجي ڪونه هون ڪه جتري تُوئي ڪڻڪ رو ڏوئون زمين ۾ ڪري مرتو ڪونهي، اُتري تُوئي او هيڪلو رڪي هِي، پڻ جڏي او ڪري مري هِي، تو تموم گهڻو ڦل ڏي هِي. 25 جڪو پي آپري حياتي شون پريم ڪري هِي، تو او امر جيون نِي گمائي، پڻ ايي جگت ۾ جڪو پي آپري حياتي شون ڏشمي راکشي، تو اُوئي نِي امر جيون ملشي. 26 جي ڪري مرضي هِي ڪه مهارو شيواداري هوِي، تو او مهارو چيلو هوِي هان مهاري لاري بي، ڪيونڪه جيٽ هُون هون مهارو چيلو پي اوت هوِي. جڪو مهاري شيوا ڪرشي، تو پتا اُوئي ري عزت ڪرشي.“

پريُو يسوع ري آپري موت ري اگتي

27 پريُو يسوع ڪهيو ڪه، ”همي مهارو من گهراوي هِي. ڪي هُون آي ڪونه ڪه اي پتا مهني ايي ڏڪ ري گهڙي شون بجا. نام هُون ايئون ڪونهي ڪيتو، ڪيونڪه هُون ايي ڪوم ري شارو آيو هون. 28 اي پتا تاري نون ري مهما هوِي.“ ايي تي آڪاش شون آواز آيو ڪه، ”مهِي آپري نون نِي مهما ڏيني هِي هان پڙي پي ڏين.“ 29 جڪو منڪ اوت اُپوڙا هئا اُئون آي آواز سُٿيو هان ڪئينڪه منڪون ڪهيو ڪه، ”باڏل گرجي هِي.“ هان ڪئينڪه منڪون ڪهيو ڪه، ”فريشتي پريُو يسوع شون بات ڪي هِي.“ 30 پڻ پريُو يسوع اُئون نِي ڪهيو ڪه، ”آي آواز مهاري شارو نام پڻ تونري شارو هتو. 31 همي او تيم آيو رو جڏي ايشور دنيا رو انصاف ڪرشي هان دنيا رو سردار ڪاڊيو جاشي. 32 جڏي هُون اُونچو ڪيو جائين، تو هُون شجون نِي آپ ڏيشا چڪي لئين.“ 33 پريُو يسوع آي بات ڪري اشارو ڏينو ڪه آپ ڪهڙي موت مرڻ آڻو هِي. 34 ايي تي منڪون اُوئي شون پوچو ڪه، ”مهون پويتر شاستر ۾ آي بات سُٿي هِي ڪه، ’مسيح، هميشا جيتو ريشي،‘ تو پچي تُو ڪيئون ڪي هِي ڪه هُون مُنش پُتر ضرور اُونچو ڪيو جائين؟ مهوني سُٿا ڪه آي مُنش پُتر ڪڻ هِي؟“ 35 پريُو يسوع اُئون نِي بلتي ڏيني ڪه، ”همي تُوڙي دير اُجالو تون پيڙو هِي، جتري تُوئي اُجالو تون پيڙو هِي، اُوئي اُجائي ۾ بيتا رو. ايئون ني هوِي ڪه اندارو توني دباي چوڙي، ڪيونڪه جڪو پي انداري ۾ بي هِي، اُوئي نِي خبر ڪونهي پڙي ڪه او ڪينا جاوي هِي. 36 جتري تُوئي اُجالو تون پيڙو هِي، اُوئي تي وشواس راکو ڪه اُجائي ۾ بيوڻ آلا هوڻو.“ آي باتون ڪرڻ شون پچي پريُو يسوع اوت شون بُوڻو گيو هان آيو آپني منڪون شون لڪائي چوڙيو.

پريُو يسوع تي وشواس ني راکڻ

37 پريُو يسوع منڪون آگهي تموم گهڻا پرچا ڪيئا، پڻ تو پي منڪون پريُو يسوع تي وشواس ڪونهي راکيو. 38 ايي نموني يسعياھ نبي ري او بات پوري هوِي جڪو اُوئي ڪي هتي ڪه،

”اي پرميشور، آڀي پرچار تي ڪي پي وشواس ڪونهي راڪيو

هان ڪي پي پرميشور ري قدرت ني اولڪي ڪونهي.“

³⁹ ايني ري ڪري اوتون وشواس ڪونهي ڪيئو، ڪيونڪه اوتون ري باري ۾ يسعياھ نبي آي پي ڪهيو هتو ڪم،

⁴⁰ ”اوتني، اوتون ري اونڪي بند ڪري چوڙي

هان اوتون را من ڪانا ڪري چوڙيا.

ايتون ني هوڙي ڪه او آڀري اونڪيون شون ڏيڪي،

آڀري من شون شمجهي،

او مهني ڏيشا ڦري

هان هون اوتون ني شاجا ڪرون.“

⁴¹ يسعياھ نبي آي باتون ايني ري ڪري شتائي، ڪيونڪه اوتني آپ پريو يسوع ري مهما ڏيني هان بيجون ني پي اوتني ري باري ۾ شتايو. ⁴² يهودي

شردارون ۾ تموم گهڻي منڪون پريو يسوع تي وشواس راڪيو، پڻ فريسي منڪون ري ڪري آڀرو وشواس ظاهر ڪونهي ڪرتا، اوتون ني پي هتو ڪيٽ

اوتون ني پگتي گهرون شون ڪاڍي ني چوڙي. ⁴³ اوتون ايشور ري طرفون ملڻ آئي عزت نام پڻ انسون ري طرفون ملڻ آئي عزت ني وڌيڪ پسند ڪيئو.

⁴⁴ پڇي پريو يسوع زور شون ڪهيو ڪم، ”جڪو پي مهني تي وشواس راڪي هي، او ني رگو مهني تي پڻ مهاري ميلڻ آئي تي پي وشواس راڪي

هي. ⁴⁵ جڪو مهني ڏيڪي هي، او مهاري ميلڻ آئي ني پي ڏيڪي هي. ⁴⁶ ايشور مهني جگت ري شازو اڃائو ڪري ميليو هي ڪه جڪو پي

مهني تي وشواس راڪي او اندازي ۾ ني ري. ⁴⁷ جڪو پي مهاري باتون شتي هي، پڻ اوتون تي بيتو ڪونهي، تو هون اوتني ني سزا ڏيوڻ رو فيصلو

ڪونهي ڪرتو، ڪيونڪه هون دنيا ري منڪون ني سزا رو فيصلو شتاوڻ ڪونهي آيو، پڻ اوتون ني مگني ڏيوڻ آيو هون. ⁴⁸ جڪو مهني ڪونهي منتو

هان مهاري باتون تي ڪونهي بيتو، تو اوتني ني سزا رو فيصلو شتايو جاشي. پڇاڙي رو جڏي ايشور دنيا رو انصاف ڪرشي، تو جڪو مهاري باتون

تي ڪونهي بيتو، تو اوتني ني سزا رو فيصلو شتايو جاشي، ⁴⁹ ڪيونڪه مهني آڀري طرفون ڪئين ڪونهي ڪهيو، پڻ جڪو ڪئين هون ٻولون هان

ڪونه هون اوتني رو حڪم مهني مهاري پتا ڏينو هي، جڪي مهني ميليو هي. ⁵⁰ مهني خبر هي ڪه اوتني ري حڪم ۾ امر جيون هي، ايني ري

ڪري جڪو هون ڪونه هون، او اوتنيج نموني ڪونه هون جهڙي نموني پتا مهني ڪهيو هي.“

پريو يسوع رو آڀري چيلون را پگ ڏوڻ

¹ فسح رو پرڀ شروع هوڻ آڻو هتو هان پريو يسوع ني خبر پڙي ڪم، ”همي او تيم آيو رو، جڪي ۾ هون اي جگت چوڙي آڀري

پتا ڏيشا پاچو جائين.“ پريو يسوع آڀري منڪون شون جڪو جگت ۾ هتا، اوتون شون جترو پريم او پيل ڪرتو شاگي پريم آخر توڙي

ڪرتو رهيو. ² جڏي پريو يسوع آڀري چيلون پيڙو شام ري ٻائي ڪاوڻ ٻينو هتو، تو شيطون، شمعون ري ڏيڪري بھودا اسڪرپوتي ري من ۾ آي بات گھاتي ڪه او پريو يسوع ني جهلاوي. ³ پريو يسوع ني خبر هتي ڪه ايشور شجو ڪئين مهاري هات ۾ ڏينو هي هان هون ايشور ري طرفون آيو هون هان پاڇو اوئي ڪڍي جائون پٿيو. ⁴ پڇي پريو يسوع ٻائي ڪاوڻو اٿيو هان آڀرو جبو اتاريو، توال آڀري ڪليون شون ٻونديو. ⁵ ايني شون پڇي نون ۾ پوڻي لي آڀري چيلون را پگ ڌوڻ لاگو هان ڪليون شون ٻاڏوڙي توال شون اوئون را پگ آڇا ڪرڻ لاگو. ⁶ جڏي او شمعون بطرس ڪڍي آيو، تو بطرس ڪهيو ڪه، ”اي پريو، هون توڻي آڀرا پگ ڌوڻ ڪونهي ڏينون.“ ⁷ پريو يسوع اوئي ني بلتي ڏيني ڪه، ”هون ٿني شمعو ڪونهي آوتي ڪه هون ڪي ڪرون پٿيو، پڻ پڇي ٿني ايني ري شمعو آشي ري.“ ⁸ بطرس اوئي ني ڪهيو ڪه، ”هون ٿني آڀرا پگ ڪڍي پي ڌوڻ ڪونهي ڏينون.“ پريو يسوع اوئي ني بلتي ڏيني ڪه، ”جي هون تارا پگ ني ڌوڻ، تو تارو مهني شون ڪو پي واسطو ڪونهي.“ ⁹ ايني تي شمعون بطرس ڪهيو ڪه، ”اي پريو، تو پڇي ني رگو مهارا پگ ڌوڻ، پڻ مهارا هات هان ماڻو پي ڌوڻ.“ ¹⁰ پريو يسوع اوئي ني ڪهيو ڪه، ”جڪو جهيليوڙو هي اوئي ني رگو پگ ڌوڻ ري ضرورت هي، ڪيونڪه او آڇو اوڄلو هوڙي هي. ٿي آڇا اوڄلا هوم، پڻ شجائي نا.“ ¹¹ پريو يسوع ني پيل شون خبر هتي ڪه ڪيو اوئي ني جهلاشي. ايني ري ڪري اوئون ني ڪهيو ڪه، ”ٿي آڇا اوڄلا هوم، پڻ شجائي نا.“ ¹² جڏي پريو يسوع چيلون را پگ ڌوڻي هئو ڪيو، تو آڀرو جبو پيري پيشي رهيو هان اوئون ني ڪهيو ڪه، ”ڪي ٿي شمعو را ڪه مهني ٿون شون ڪي ڪيو هي؟“ ¹³ ٿي مهني گرو هان پريو ڪو هوم، اي صحيح هي، ڪيونڪه هون هون. ¹⁴ هون گرو هان پريو هون، تو پي مهني ٿونرا پگ ڌوڻا هي، تو پڇي ٿون تي پي فرض هي ڪه ٿي پي هيڪي بيجي را پگ ڌوڻا ڪرو. ¹⁵ مهني ٿوني اي نمونو ڏينو هي ڪه جون مهني ٿونري شيوا ڪي هي، ٿي پي ايتوج ڪرو. ¹⁶ هون ٿوني شاجي ڪونه هون ڪه غلوم آڀري مالڪ شون موتو ڪونهي هان نڪو ميليڙو آڀري ميلڻ آڻي شون. ¹⁷ همي ٿي اي باتون شمعو رام جي ٿي ايتون باتون تي بيتا ريشوم، تو ٿي ڏن هو. ¹⁸ هون ٿون شجون ري بات ڪونهي ڪرتو، ڪيونڪه جڪون ني مهني چونديا هي اوئون ني هون اولڪون هون، پڻ ضروري هي ڪه پرميشور ري شاستر ري او بات پوري هوڙي ڪه،

’جڪو مهني پيڙو ٻائي ڪاڙي پٿيو

اوج مهاري خلاف هوڙو.

¹⁹ ايتون هوڻ شون پيل هون ٿوني شٽائون هون ڪه جڏي اي هوڙي جاوي، تو ٿي وشواس راکبا ڪه هون اوج هون. ²⁰ هون ٿوني شاجي ڪونه هون ڪه جڪو مهاري ميليڙي ني قبول ڪري هي، تو او مهني قبول ڪري هي هان جڪو مهني قبول ڪري هي، تو او مهاري ميلڻ آڻي ني قبول ڪري هي.“

پريو يسوع ري آپري جهليجن ري باري م اگكتي

(متي 25:20-26؛ مرقس 17:14-21؛ لوقا 7:22-23)

21 آي ڪيوڻ شون پڇي پريو يسوع آپري من م گهرايو هان اُوئي چتو سُٿايو ڪم ”هُن تونني شاجي ڪونه هون ڪه تون م هيڪ جڻو مهني جهلاشي.“ 22 ايني تي چيلا حيرون هوني هيڪي بيڃي ڏيشا جوڻ لاگام ڪيونڪه اُونون ني خبر ڪونهي هتي ڪه او ڪيري باري م ڪي پڙيو. 23 چيلون م هيڪ چيلو جڪي شون پريو يسوع تموم گهڻو پريم ڪرتو، او پريو يسوع ري سَمَٽا نيڙو پيشي ٻاتي کاوتو پڙيو. 24 پڇي شمعون پطرس اُوئي ني اشارو ڪري پوڇو ڪم ”تو پوڇ، او ڪيري باري م ڪي پڙيو؟“ 25 ايني تي اُوئي چيلي پريو يسوع ري ڪون م پوڇو ڪم ”اي پريو، او ڪي هتي؟“ 26 پريو يسوع بلتي ڏيني ڪم ”جڪي ني هون ٻاتي رو گرها ٻوڙي ڏينم، اوج هي.“ پڇي پريو يسوع ٻاتي رو گرها ٻوڙي شمعون اسڪرپوتي ري ڏيڪري يهودا ني ڏينو. 27 جڏي يهودا ٻاتي رو گرها کاڌوم، تو شيطون رو اختيار اُوئي م آئي گيو. پڇي پريو يسوع اُوئي ني ڪهيو ڪم ”تني جڪو ڪئين ڪرتو هي، او چيڪو ڪر.“ 28 پڻ بيجا شجائي جڪو ٻاتي کاوتا پڙيا، اُونون م ڪيني پي خبر ڪونهي پڙي ڪه پريو يسوع يهودا ني ايئون ڪيون ڪهيو هي. 29 اُونون م ڪين آي شوچتا پڙيا ڪه پريو يسوع يهودا ني ڪي پڙيو ڪه او پرب ري شارو ضروري سيمون مول لي رو جون غريبن ني ڪئينڪه ڏي، ڪيونڪه رپون ري ٿيلي اُوئي ڪيدي ريتي. 30 يهودا او گرها کائي يڪدم ٻاهر گيو هان او رات رو تيم هتو.

پريو يسوع رو نونو حڪم

31 جڏي يهودا اوٽ شون بونو گيو، تو پريو يسوع ڪهيو ڪم ”همي تي مهني مُنش پتر هان ايشور ري مهما ڏيڪشو 32 ڪيونڪه ايشور ري مهما مهني مُنش پتر ري ڪري ظاهر هوشي، ايني ري ڪري ايشور پي مهاري مهما بتاشي، او چيڪو ايئون ڪرشي. 33 اي عزيزون، هون توڙي دير تون پڙيو هون. جون مهني يهودي قوم ني ايئون ڪهيو هتو، او هون تونني پي ڪونه هون ڪه تي مهني جوتا ريشوم، پڻ جيٽ هون جائون پڙيو، اوٽ تي آني ڪونهي شگهتا. 34 هون تونني هيڪ نونو حڪم ڏيون هون ڪه تي هيڪي بيڃي شون پريم ڪرو. جون مهني تون شون پريم ڪيئو، ايئوج تي پي هيڪي بيڃي شون پريم ڪرو. 35 جي تي هيڪي بيڃي شون پريم ڪرشم، تو ايئي شون شجون ني خبر پڙشي ڪه تي مهارا چيلا هو.“

پطرس ري انڪار ري باري م اگكتي

(متي 35:31-26؛ مرقس 14:27-31؛ لوقا 22:31-34)

36 ايني تي شمعون پطرس پريو يسوع شون پوڇو ڪم ”اي پريو، تي ڪيت جاشو؟“ تو پريو يسوع بلتي ڏيني ڪم ”جيٽ هون جائون پڙيو، تو اوٽ مهني پڙيو آئي ڪونهي شگهتو، پڻ پڇي تو آئي.“ 37 پطرس اُوئي شون پوڇو ڪم ”اي پريو، هتون هون تون لاري ڪيئون ڪونهي آئي شگهتو؟ هون تو تونري شارو آپري جان ڏيوڻ ري شارو پي تيار هون.“ 38 پريو يسوع اُوئي ني ڪهيو ڪم ”ڪي تو شاجيلي مهاري شارو آپري جان ڏيوڻ ري

شارو تيار هي؟ هُون تئي شاجي كونه هون كه آج كوكزي ري بونگ ديون شون پيل تو تين گهمرا مهارو انكار كري كيي كه، تو مهني كونهي اولكتو.“

ايشور كيدي جاوڻ رو مارگ

14 ¹ پريو يسوع آيري چيلون ني كهيو كه، ”تي آيري من ۾ گيتي ني كرو، جهري نموني تي ايشور تي وشواس راکو هو، اونيج نموني مهني تي پي وشواس راکو.“ ² مهاري پتا ري گهر ۾ ريوڻ ري شارو تموم گهڻي جگها هي. هُون جاڻون پڙيو كه اوت جائي تونري شارو جگها تيار كرون. جي ايئون كونهي، تو هُون توني شڻائي چوڻت. ³ جڏي هُون جائي تونري شارو جگها تيار كرين، تو پچي پاچو آي توني آپ پيڙا لي جائين كه جيت هُون هون اوت تي پي هو. ⁴ جيت هُون جاڻون پڙيو اوني مارگ ري توني خبر هي.“ ⁵ ايئي تي توما اوني ني كهيو كه، ”اي پريو، مهوني خبر كونهي كه تي ڪيت جاشوم، تو پچي مهوني اوني مارگ ري باري ۾ ڪيڪر خبر پڙسي؟“ ⁶ پريو يسوع اوني ني بلتي ديني كه، ”مارگ، شچائي هان زندگي هُون هون. مهاري وسيلي شون تال ڪو پي پتا ڪيدي جائي كونهي شگهتو.“ ⁷ جي تون مهني اولڪيو هوونت، تو مهاري پتا ني پي اولڪيو هوونت، پڻ آج شون تي اوني ني اولڪشو هان تون اوني ني دينو رو.“ ⁸ ايئي تي فلپس كهيو كه، ”اي پريو، مهوني پتا رو درشن ڪراوم، تو مهوري شارو آي گهڻو ئي هي.“ ⁹ پريو يسوع اوني ني كهيو كه، ”فلپس، هُون اترتي دنون شون تون پڙيو هون، تو پي تو مهني كونهي اولكتو؟ جڪي مهني دينو اوني پتا ني دينو، تو پچي تو ڪيئون ڪي هي كه مهوني پتا رو درشن ڪرا.“ ¹⁰ ڪي تو وشواس كونهي راکتو كه هُون پتا ۾ هون هان پتا مهني ۾ هي؟ جڪو باتون هُون تون شون ڪرون هون، او آيري طرفون نام، پڻ پتا مهني ۾ رئي آيرا ڪوم ڪري هي. ¹¹ مهارو وشواس ڪرو كه هُون پتا ۾ هون هان پتا مهني ۾ هي. جي تي مهارو وشواس كونهي ڪرتام، تو گهت ۾ گهت اونون ڪومون رو تو وشواس ڪرو جڪو هُون ڪرون هون. ¹² هُون توني شاجي كونه هون كه جڪو مهني تي وشواس راکي هي، او پي اهڙا ڪوم ڪرشي جڪو هُون ڪرون هون، پڻ ايئي شون پي موتا موتا ڪوم ڪرشي، ڪيونڪ هُون آيري پتا ڪيدي جاڻون پڙيو. ¹³ ايئي ري ڪري تي جڪو پي مهاري نون شون مونگشوم، هُون تونري شارو اوج ڪرين ڪه پتا ري مهما ڏيڪري ري وسيلي ڏيڪيجي. ¹⁴ جي تي مهاري نون شون جڪو ڪئين مونگشوم، تو هُون اوج ڪرين.“

پويتر آتما ديون رو واعدو

¹⁵ پريو يسوع كهيو كه، ”جي تي مهني شون پريم ڪرو هو، تو مهاري ڪمون تي بيتا رو. ¹⁶ هُون پتا ني منڻ ڪرين ڪه او تون ڪيدي هيڪ پيجو مددگار ميلي، جڪو هميشا تون پڙيو ريشي. ¹⁷ او مددگار، پويتر آتما هي جڪو ايشور ري باري ۾ شچائي شڻاشي. دنيا را منڪ اوني ني لي كونهي شگهتام، ڪيونڪ او نڪو اوني ني ڏيڪي هان نڪو اوني ني اولڪي، پڻ تي اوني ني اولڪو هو هان او تون پڙيو ري هي هان تون ۾ ريشي. ¹⁸ هُون توني يتيم كونهي چوڙون، پڻ هُون پاچو تون ڪيدي آئين. ¹⁹ توڙي دير ري شارو دنيا را منڪ مهني كونهي ڏيڪي، پڻ تي مهني ڏيڪشوم، ڪيونڪ جون هُون جيتو هون تي پي جيتا ريشو. ²⁰ اوني ڏن توني خبر پڙسي ڪه هُون آيري پتا ۾ هون هان تي مهني ۾ هو هان هُون تون ۾ هون.“

21 جڪي ني مهاري حُڪمون ري خبر هي هان اُونون تي بي هي، اوج مهني شون پريم ڪري هي، مهارو پتا اُوئي شون پريم ڪرشي هان هون پي اُوئي شون پريم ڪرين هان آبرو آڻي اُوئي تي ظاهر ڪرين۔“ 22 ايني تي يهودا اسڪرپوتي نام پڻ بيچي يهودا، پريو يسوع ني ڪهيو ڪم، ”اي پريو، ڪهڙي بات ري ڪري ٿي آڻي مهون تي ظاهر ڪرشم، پڻ دنيا ري منڪون تي ڪونهي ڪرو؟“ 23 پريو يسوع اُوئي ني بلتي ڏيني ڪم، ”جڪو پي مهني شون پريم ڪرشي، تو او مهاري باتون تي بيشي هان مهارو پتا اُوئي شون پريم ڪرشي۔ هون هان پتا بيبي اُوئي ڪيدي آشون هان اُوئي پيڙا ريشون۔“ 24 جڪو مهني شون پريم ڪونهي ڪرتو، او مهاري باتون تي ڪونهي بيتو۔ جڪو باتون تي شتو پڙيا او باتون مهاري طرفون نام پڻ مهاري پتا ري طرفون هي جڪي مهني ميلي هي۔ 25 مهني اي سجي باتون ٿون پيڙو رئي ڪيئي، 26 پڻ مهارو پتا او مددگار يعني پوپتر آتما مهاري نون شون ميلشي۔ او ٿوني سجي باتون شيڪاشي هان او سجي باتون پي ياد ڪراشي، جڪو مهني ٿون شون ڪيئي هي۔ 27 هون ٿوني تسلي ڏي جائون پڙيو۔ هون ٿوني اهڙي تسلي ڪونهي ڏيتو جهڙي تسلي دنيا را منڪ ڏي هي، پڻ هون آپ ٿوني تسلي ڏيون هون، ايني ري ڪري ٿي گتتي ني ڪرو هان ني پيڻاجو۔ 28 مهني ٿوني هئون ڪهيو هتو ڪم، ’هون جائون پڙيو هان ٿون ڪيدي پاڇو آئين۔‘ جي ٿونرو مهني شون پريم هوونت، تو ٿي خوش هويا هوونت، ڪه هون پتا ڪيدي جائون پڙيو، ڪيونڪه پتا مهني شون موتو هي۔ 29 اي بات هوڻ شون پيل مهني ٿوني شتايو روم، ايني ري ڪري جڏي ايئون هووي، تو ٿي مهني تي وشواس راڪيا۔ 30 آج شون پيچي هون ٿون شون وڌيڪ باتون ڪونهي ڪرون، ڪيونڪه ايني دنيا رو سردار آوي پڙيو هان اُوئي رو مهني تي ڪو پي اختيار ڪونهي۔ 31 هون اوج ڪرون هون جڪو پتا مهني حُڪم ڏي هي ڪه دنيا ري منڪون ني خبر پڙي ڪه هون پتا شون پريم ڪرون هون۔ اُنو، همي ايت شون هالون۔“

انگورون ري بيل رو مثال

1 پريو يسوع آبري چيلون ني ڪهيو ڪم، ”انگورون ري ساڇي بيل هون هان مهارو پتا باگائي هي۔“ 2 جڪو ٿالي مهني ۾ هي، پڻ اُوئي ۾ ڦل ڪونهي لاگتو، اُوئي ني او باڏي هي هان جڪو ٿالي ڦل ڏي هي اُوئي ني او چونگي هي ڪه وڌيڪ ڦل لاڳي۔ 3 پڻ جڪو باتون مهني ٿوني شتائي هي، اُونون شون ٿي آڇا اوجلا هويا هو۔ 4 ٿي مهني ۾ رو هان هون ٿون ۾ روم۔ ڪي پي ٿالي ۾ اُتر ٿوئي ڦل ڪونهي لاگتو، جتري ٿوئي او بيل ۾ لاڳوڙي ني هووي۔ ايني نموني جي ٿي مهني ۾ ڪونهي روم، تو ٿون ۾ ڪو پي ڦل ڪونهي لاڳي۔ 5 انگورون ري بيل هون هان ٿي ٿالي هو۔ جڪو مهني ۾ ري هي هان هون اُوئي ۾ روم هون، تو او تموم گهڻو ڦل ڏي هي، ڪيونڪه ٿي مهني شون ڌار هوئي ڪئين ڪونهي ڪري شگهتا۔ 6 جي ڪڻ مهني ۾ ڪونهي ريتو، تو او ٿالي آڻي ڪار اڇلايو جاوي هي۔ اهڙي ٿالي شوڪي جاوي هي هان منڪ اُونون ني پيڙي ڪري باسڏي ۾ نوڪي هي هان او ٻلي جاوي هي۔ 7 جي ٿي مهني ۾ رو هان مهاري باتون ٿون ۾ ري، تو پيچي جڪو وڻي او مونگو، تو ٿونري شارو هوئي جاشي۔ 8 جڏي ٿي تموم گهڻو ڦل ڏيئو هوم، تو ايني شون خبر پڙي هي ڪه ٿي مهارا چيلا هو هان ايني شون مهاري پتا ري مهما ظاهر هوئي۔ 9 جون پتا مهني شون پريم ڪيو هي، اينيچ مهني پي ٿون شون پريم ڪيو ڪه ٿي پي مهاري پريم ۾ رو۔ 10 جي ٿي مهاري

15

حُڪمون تي بيٺا ريشوم، تو مهاري پريم ۾ ريشو. جون هُون آڀري پتا ري حُڪمون تي بُوئو هانَ اُوئي ري پريم ۾ رون هون. ¹¹ مَهِي آي باتون تُوئي اِيئي ري ڪري سَٿائِي ڪه مهاري خُوشي تون ۾ هووِي هانَ تونري خُوشي پوري هووِي. ¹² مهارو آي حُڪم هِي ڪه جون مَهِي تون شون پريم ڪيئو، ٿي پي هيڪي بيڄي شون پريم ڪرو. ¹³ اِيئي شون وڌيڪ ڪو پي پريم ڪونهي ڪرتو ڪه او آڀري دوستون ري شارو آڀري جان ڏي. ¹⁴ جي ٿي مهاري حُڪمون تي بو هو، تو مهارا دوست هو. ¹⁵ آج شون پچي هُون تُوئي غُلمو ڪونهي ڪونه، ڪيونڪه غُلمو ني خبر ڪونهي ڪه اُوئي رو مالڪ ڪي ڪري پڙيو. پڻ آج شون هُون تُوئي دوست ڪونه هون، ڪيونڪه جڪو باتون مَهِي آڀري پتا شون سَٿي، او سڄي تُوئي سَٿائِي ري. ¹⁶ تون مَهِي ڪونهي چُونڊيو، پڻ مَهِي تُوئي چُونڊيا هِي هانَ آي ذميواري ڏيني ڪه تونري زندگي قلدار هووِي هانَ تونرو آي قل هميشا توڻي ري. پچي ٿي پتا شون مهاري نون شون جڪو پي مونگشوم، تو او تُوئي ملشي. ¹⁷ هُون تُوئي آي حُڪم ڏيئون هون ڪه ٿي هيڪي بيڄي شون پريم ڪرتا رو. “

منڪون ري پريو يسوع ري چيلون شون نفرت

¹⁸ پريو يسوع ڪهيو ڪه، ”جي ڏنيا را منڪ تون شون نفرت ڪري هِي، تو ياد راکو ڪه تون شون پيل اُوئون مَهِي شون پي نفرت ڪي هِي. ¹⁹ جي ٿي ڏنيا را هويا هوونت، تو ڏنيا را منڪ تُوئي آڀرا سمجهي پريم ڪرون، پڻ ٿي اِيئي جگت را ڪونهي هو، ڪيونڪه مَهِي تُوئي چُونڊيا هِي اِيئي ري ڪري ڏنيا را منڪ تون شون نفرت ڪري هِي. ²⁰ او بات ياد راکو جڪو مَهِي تون شون ڪي هتي ڪه ڪو پي غُلمو آڀري مالڪ شون موتو ڪونهي. جي اُوئون مَهِي ڏُڪ ڏينا هِي، تو او تُوئي پي ضرور ڏُڪ ڏيشي. جي اُوئون مهاري بات مني، تو تونري بات پي منشي. ²¹ پڻ او سڄو ڪئين مهاري نون ري ڪري تون شون ڪرشي، ڪيونڪه او اُوئي ني ڪونهي اولڪتا جڪي مَهِي ميلي هِي. ²² جي هُون ني آيو هوونت، هانَ اُوئون ني ني سَٿايو هوونت، تو او پاپي ڪونهي هويا هوونت، پڻ هَمِي اُوئون ڪيڊي پاپ ڪرڻ رو ڪو پي بهانو ڪونهي. ²³ جڪو مَهِي شون نفرت ڪري هِي، تو او مهاري پتا شون پي نفرت ڪري هِي. ²⁴ جي هُون اُوئون ۾ او پرچا ني ڪرون، تو جڪو بيڄي ڪونهي ڪيئام، تو او پاپي ڪونهي هوئون، تو پڻ هَمِي اُوئون مهارا ڪوم ڏينا هِي، تو پي او مَهِي شون هانَ مهاري پتا شون نفرت ڪري هِي. ²⁵ آي اِيئي ري ڪري هويو ڪه او بات پوري هووِي جڪو اُوئون ري پويتر شاستر ۾ لڪيوڙي هِي ڪه،

’اُوئون مَهِي شون هرُوڀرو نفرت ڪي.‘

²⁶ جڏي او مددگار، پويتر آتما جڪي ني هُون پتا ري طرفون تون ڪيڊي ميلي، او شاچ ري خبر ڏيوڻ آو هِي. او پتا شون آي مهاري باري ۾ گواهي ڏيشي. ²⁷ ٿي پي گواهي ڏيشوم، ڪيونڪه ٿي شروع شون مَهِي پيڙا هو.

¹ مَهِي تُوئي آي باتون اِيئي ري ڪري سَٿائِي ڪه ٿي پتڪي ني جائو ² ڪيونڪه منڪ تُوئي پگني گهرون شون ڪاڊي چوڙشي، پڻ او تيم پي اوڻ آو هِي ڪه جڪو پي تُوئي مارشي، تو او آي سمجهشي ڪه، ’هُون ايشور رو شيواداري هون.‘ ³ او اِيئون اِيئي ري

ڪري ڪرشي، ڪيونڪه اوتون نڪو پتا نِي اولڪيو هانَ نڪو مهني. 4 پڻ هون توني آي باتون ايئي ري ڪري سٺائون پڙيو ڪه جڏي او تيم آوي، تو توني ياد آوي ڪه مهني توني سٺايو هتو. مهني شروع ۾ توني آي باتون ايئي ري ڪري ڪونهي سٺائي، ڪيونڪه هون آپ تون پڙيو هتو.“

پويترا آتما رو ڪوم

5 پڙيو يسوع ڪهيو ڪه، ”مهني هون آپري ميلن آلي ڪڍي جائون پڙيو هانَ تون ۾ ڪو پي مهني شون ڪونهي پوچتو ڪه، ’تي ڪيئا جاشو؟‘ 6 مهني توني آي باتون سٺائي ري ايئي ري ڪري تي اداس هو. 7 پڻ هون توني شاچي ڪونه هون ڪه مهاري جاوڻ ۾ تونرو فاندو هي، ڪيونڪه جي هون ني جائون، تو او مددگار تون ڪڍي ڪونهي آوي، پڻ جي هون جائين، تو اوئي ني تون ڪڍي ميلن. 8 جڏي او آشي، تو دنيا ري منڪون ني آي قبول ڪراشي ڪه حقيقت ۾ پاپ ڪي هي، نيڪي ڪي هي هانَ انصاف ڪي هي؟ 9 پاپ ري باري ۾ ايئي ري ڪري ڪه منڪ مهني تي وشواس ڪونهي راڪتا. 10 نيڪي ري باري ۾ ايئي ري ڪري ڪه هون پتا ڪڍي جائون پڙيو هانَ تي پڙي مهني ڪونهي ڏيڪو. 11 انصاف ري باري ۾ ايئي ري ڪري ڪه ايئي دنيا ري سردار ني ڏوهي ڪيو گيو هي. 12 مهني تون شون بيچي پي تموم گهڻي باتون ڪرئي هي، پڻ هتون تي آي سمجهي ڪونهي شگهو. 13 پڻ جڏي شچائي رو آتما آشي، تو او توني پوري نموني شچائي ڏينما لي جاوڻ ۾ مدد ڪرشي ڪيونڪه او آپري طرفون ڪئين ڪونهي ڪي، پڻ جڪو او سٺشي اوج ڪشي هانَ اوڻ آلي باتون ري باري ۾ سٺشي. 14 ايئي نموني او مهاري مهما ظاهر ڪرشي، ڪيونڪه او مهاري باتون هوشي جڪو او توني سٺشي. 15 جڪو ڪئين مهاري پتا رو هي، او مهارو هي، ايئي ري ڪري مهني ڪهيو ڪه او مهاري باتون هوشي جڪو او توني سٺشي.“

پيل ڏڪ پچي شڪ

16 پچي پڙيو يسوع ڪهيو ڪه، ”توڙي دير شون پچي تي مهني ڪونهي ڏيڪو، پڻ توڙي دير شون پچي تي مهني ڏيڪشو.“ 17 ايئي تي اوئي ري چيلون ۾ ڪئين آيت ۾ ڪيوڻ لاگا ڪه، ”جڏي او آيون ني ڪي پڙيو ڪه، ’توڙي دير شون پچي تي مهني ڪونهي ڏيڪو، پڻ توڙي دير شون پچي تي مهني ڏيڪشو‘ هانَ آي ڪه، ’هون پتا ڪڍي جائون پڙيو.‘ تو ايئي رو مطلب ڪي هي؟ 18 جڏي او توڙي دير ڪي پڙيو، تو ايئي رو مطلب ڪي هي؟ مهوني اوئي ري باتون ري سمجه ڪونهي آوي.“ 19 پڙيو يسوع ني خبر پڙي ڪه چيلا مهني شون ڪي پوچڻ رو شوچي پڙيا، ايئي ري ڪري اوئون ني ڪهيو ڪه، ”ڪي تي هيڪي بيچي شون ايئي بات ري باري ۾ پوچو پڙيا، جڪو مهني ڪهيو هي ڪه توڙي دير شون پچي تي مهني ڪونهي ڏيڪو هانَ توڙي دير شون پچي مهني ڏيڪشو؟ 20 هون توني شاچي ڪونه هون ڪه تي روشو هانَ ماتم ڪرشم، پڻ دنيا را منڪ خوش هوشي. توني ڏڪ ملشي، پڻ تونرا ڏڪ خوشي ۾ بدليجي جاشي. 21 جڏي ڪو لگائي بال جڻن آلي هووي هي، تو او ڏڪون هانَ شورون ۾ هووي هي، پڻ جڏي او بال جڻي هي، تو ما خوشي ۾ شچائي ڏڪ پونتري هي، ڪيونڪه هيڪ انسون ايئي جگت ۾ آيو هي. 22 ايئي نموني هتون تي ڏڪون ۾ هو پڻ جڏي هون تون شون پڙي ملين، تو تونرو من خوش هوئي جاشي هانَ تونري خوشي تون شون ڪو پي ڪوشي ڪونهي. 23 اوئي ڏن

تُونِي مَهِي شون ڪو پي بات پوچڻ ري ضرورت ڪونهي پڙي. هُون تُونِي شاچي ڪونه هون ڪه مهاري نون شون پتا شون جڪو پي مونگشوم تو او تُونِي ڏيشي. 24 آجون توتي تون مهاري نون شون ڪئين ڪونهي مونگيو. مونگو تو ملشي، ايني نموني تونري خوشي پوري هوشي.“

پريو يسوع رو دنيا ري طاقت ني هراوڻ

25 پريو يسوع ڪهيو ڪه، ”مهني توني اي باتون مثالون ۾ شنائي هي، پڻ او تيم اوڻ آڻو هي جدي هون تون شون مثالون ۾ نام پڻ پتا ري باري ۾ چتو شنائين. 26 اوڻي ڏن تي مهاري نون شون مونگشو. هون توني اي ڪونهي ڪيتو ڪه هون تونري سازو پتا ني منت ڪرين، 27 ڪيونڪه پتا آب تون شون پريم ڪري هي، ايني ري ڪري تون مهني شون پريم ڪيو هان وشواس راکيو ڪه هون ايشور ري طرفون آيوڙو هون. 28 هون پتا ري طرفون جگت ۾ آيو هون هان همي اي جگت چوڙي پاچو پتا ڪيڏي جائون پڙيو.“ 29 ايني تي چيلون پريو يسوع ني ڪهيو ڪه، ”جوئو، همي تي مثالون ۾ نام پڻ چتو شنائو پڙيا. 30 همي مهوني خبر هي ڪه تي شجو ڪئين جوئو هو هان جڪو سوال مهوري من ۾ هووي هي، او بنا پوچي جوئو هو. مهون ايني ري ڪري وشواس راکيو هي ڪه تي ايشور ري طرفون آيوڙا هو.“ 31 پريو يسوع اوئون شون پوچو ڪه، ”ڪي تي همي وشواس راکو هو؟ 32 جوئو، او تيم آوي پڙيو، پڻ آيو رو ڪه تي شجائي مهني هيڪلو چوڙي هر هيڪ آري آري گهر ڏيشا ناشي جاشي، تو پي هون هيڪلو ڪونهي، پڻ پتا مهني پڙيو هي. 33 مهني توني اي باتون ايني ري ڪري شنائي ڪه توني مهني ۾ شڪ ملي. توني جگت ۾ ڏڪ ملشي، پڻ همت راکو ڪيونڪه مهني جگت ري طاقت ني هرايو رو.“

پريو يسوع رو آري چيلون ري سازو پراڻا

1 جدي پريو يسوع اي شجي باتون ڪئي، تو اوڻي آڪاش ڏيشا جوئي ڪهيو ڪه، ”اي پتا، او تيم آيو رو ڪه تو آري ڏيڪري ري مهما ظاهر ڪر ڪه ڏيڪرو تاري مهما ظاهر ڪري، 2 ڪيونڪه تي شجائي منڪ مهاري اختيار ۾ ڏينا هي ڪه هون اوئون ني امر جيون ڏيون جڪو تي مهني ڏينا هي. 3 او امر جيون اي هي ڪه او تي هيڪي شاچي ايشور ني اولڪي هان مهني يسوع مسيح ني پي اولڪي جڪي ني تي مليو هي. 4 جڪو ڪوم تي مهني ڏينو هتو، او مهني ڪيو رو. مهني ٿارو شجو ڪوم پورو ڪري ڌرتي تي تاري مهما ظاهر ڪي هي. 5 اي پتا، همي تو مهني آري او مهما ڏي جڪو هون جگت ري نهيجڻ شون پيل تي پڙي راکتو. 6 مهني ٿارو نون ايئون منڪون ۾ ظاهر ڪيو هي جڪو تي جگت ۾ مهاري سازو چونڊيا هتا. اي منڪ ٿارا هتا هان تي مهني ڏينا هان اي تاري باتون تي بونا هي. 7 همي اوئون ني خبر هي ڪه تاري ڪوم هان تاري باتون جڪو تي مهني ڏيني هي، او شجي تاري طرفون هي، 8 ڪيونڪه جڪو باتون تي مهني شنائي هتي مهني ايئون ني شنائي ري هان ايئون اوئون باتون رو وشواس ڪيو هي. ايئون ني شاچ ري خبر پڙي هي ڪه هون تاري طرفون آيوڙو هون، ايئون وشواس راکيو هي ڪه تي مهني مليو هي. 9 هون ايني جگت ري سازو منڪ ڪونهي ڪرتو، پڻ ايئون ري سازو منڪ ڪرون هون جڪو منڪ تي مهني ڏينا هي، ڪيونڪه اي ٿارا هي. 10 جڪو منڪ تي مهني ڏينا هي، اي شجائي ٿارا هي هان جڪو ٿارا هي، او شجائي مهاري هان ايئون ۾ مهاري مهما

17

ظاهر هونئي هي. ¹¹ هون همي گهڻو تيم ايئي جگت ۾ ڪونهي رون، پڻ همي ٿي ڏيسا ائون پڙيو پڻ آي منڪ ايئي جگت ۾ ريشي. اي پويتر پٽام، تُو آپري اوئي طاقت آئي نون ري ڪري جڪو ٿي مهني ڏينو هي، ايئون ري سنپال ڪر ڪه آي هيڪ هووي جون آبي هيڪ هون. ¹² جتري توڻي هون ايئون پڙيو هتو، مهني ٿاري اوئي نون ري طاقت شون ايئون ري سنپال ڪي. هون ايئون ني نقصون شون بچاوتو رهيو رگو اوئي هيڪي ري جڪو مرڻ ري لائق هتو هان ايئي نموني شاستر ري بات پوري هونئي هي. ¹³ همي هون ٿي ڪيڏي پاچو ائون پڙيو. هون آي باتون جگت ۾ رئي ايئي ري ڪري ڪونه پڙيو ڪه مهاري چيلون را من خوشي شون پريجي جاوي. ¹⁴ مهني ايئون ني ٿاري باتون شٽائي، پڻ دنيا ري منڪون ايئون شون دشمني راکي، ڪيونڪه جون هون دنيا رو ڪونهي، آي پي ايئي دنيا را ڪونهي. ¹⁵ هون آي منٽ ڪونهي ڪرتو ڪه تُو ايئون ني جگت شون ڌار ڪر، پڻ ايئون ني شيطون شون بچائي راک. ¹⁶ جهڙي نموني هون دنيا رو ڪونهي ايئي نموني آي پي دنيا را ڪونهي. ¹⁷ ٿاري باتون شاجي هي، ايئي ري ڪري ايئون ني پويتر ڪر. ¹⁸ جهڙي نموني ٿي مهني جگت ۾ ميليو هي، ايئي نموني مهني پي ايئون ني جگت ۾ ميليا هي. ¹⁹ هون ايئون ري شارو آبرو آبي ٿاري نون رو ڪرون هون ڪه آي پي شجائي ري وسيلي پويتر هونئي جاوي. ²⁰ هون رگو ايئون چيلون ري شارو منٽ ڪونهي ڪرتو، پڻ اوئون شجون ري شارو پي جڪو ايئون ري پرچار ري ڪري مهني تي وشواس راکشي. ²¹ اي پٽام او شجائي هيڪ هووي. جون تُو مهني ۾ هي هان هون ٿي ۾ هون ايئي نموني او پي آيون ۾ هووي ڪه دنيا را منڪ وشواس راکي ڪه ٿي مهني ميليو هي. ²² جڪو مهما ٿي مهني ڏيني هي، او مهما مهني ايئون ني پي ڏيني هي ڪه آي هيڪ هووي، جهڙي نموني آبي هيڪ هون. ²³ جهڙي نموني هون ايئون ۾ هون هان تُو مهني ۾ هي، ايئوج آي پي آبت ۾ پوري نموني هيڪ هووي هان دنيا ني خبر پڙي ڪه ٿي مهني ميليو هي هان جهڙي نموني ٿي مهني شون پريم ڪيو ايئوج نموني ايئون شون پي ڪيو هي. ²⁴ اي پٽام، مهاري مرضي هي ڪه جيٽ هون هون، اوٽ آي پي مهني پڙا ري جڪو ٿي مهني ڏينا هي ڪه آي مهاري اوئي مهما ني ڏيڪي جڪو ٿي مهني ڏيني هي، ڪيونڪه ٿي جگت ري نهيجڻ شون پيل مهني شون پريم ڪيو. ²⁵ اي نيڪ پٽام دنيا ري منڪون ٿي ڪونهي اولڪيو، پڻ هون ٿي اولڪون هون هان ايئون ني پي خبر هي ڪه ٿي مهني ميليو هي. ²⁶ مهني ايئون ني ٿاري نون ري باري ۾ شٽايو هان شٽاوتو رئين ڪه جڪو پريم ٿي مهني شون ڪيو، او ايئون ۾ پي هووي هان هون ايئون ۾ رون.“

پريو يسوع ني جهانڻ

(متي 56:47-26؛ مرقس 50:43-14؛ لوقا 53:47-22)

18 ¹ جڏي پريو يسوع آي باتون ڪري هتو ڪيو، تو او آپري چيلون پڙيو باگ ۾ گيو جڪو قدرتون ري نڊي ري پيلوڙي پاشي هتو. ² پريو يسوع ني جهانڻ آئي يهودا ني اوئي جگها ري خبر هتي، ڪيونڪه پريو يسوع آپري چيلون پڙيو اوٽ جاوتو. ³ يهودا، ايشور را موتا پوجاري، فريسي، ايشور ري گهر را فوجي هان رومي فوج را تولا لي بتيون، ڏينون هان هتيارون شوڏو اوٽ آيو. ⁴ پريو يسوع ني اوئي شجي باتون ري خبر هتي جڪو اوئي شون هوڻڻ آئي هتي. ايئي ري ڪري او اوئون ڏيسا گيو هان اوئون شون پوچو ڪه، ”تي ڪيني جوئو پڙيا؟“ ⁵ تو اوئون

بَلْتِي دَينِي كَم، ”يَسُوعَ ناصِرِي نِي-“ پَرِيُو يَسُوعَ اُوئونَ نِي كَهِيو كَم، ”او هُون هون-“ اُوئي نِي جَهلاوَن اَوو يَهُودا پِي اُوئون پِيئَو هتو- 6 جَدِي پَرِيُو يَسُوعَ كَهِيو كَم، ”او هُون هون-“ اِيئي تِي او شَجائِي پاچا هتيا هانَ هينا كَرِيا- 7 پَرِيُو يَسُوعَ اُوئون شون پِيئِي پُوچو كَم، ”تِي كِيئِي جَوئو پَرِيا؟“ تو اُوئون بَلْتِي دَينِي كَم، ”يَسُوعَ ناصِرِي نِي-“ 8 اِيئي تِي پَرِيُو يَسُوعَ كَهِيو كَم، ”مَهِي تَوَنِي شُثايو روم او هُون هون- اِيئي رِي كَرِي جِي تِي مَهَنِي جَوئو پَرِيا، تو مَهاري چيلونَ نِي جاوَن دَينُو-“ 9 اُوئي آي اِيئي رِي كَرِي كَهِيو كَم او بات پُوري هَوَوي جَكَو اُوئي پَرائنا مَر كِي هتِي كَم، ”جَكَو مَنك تِي مَهَنِي دَينا هِي مَهِي اُوئون مَر هِيك پِي كَونَهِي گَمايو-“ 10 اِيئي تِي شَمعُون پطرس آپري تلوار كَاڊِي هانَ ايشورَ رِي پُوجاريونَ رِي سردارَ رِي غُلمو روم شاجو كَوَن باڊِي چوڙيو- اُوئي غُلمو روم نون ملخَس هتو- 11 پَرِيُو يَسُوعَ پطرس نِي كَهِيو كَم، ”تلوار پاچي رَاك- كِي هُون آي دُكُون روم پيالو نِي پِيئون جَكَو پتا مَهَنِي دَينو هِي؟“

12 اِيئي تِي رُومي فوجيونَ اُوئونَ رِي صُوبيدارَ هانَ يَهُودي فوجيونَ پَرِيُو يَسُوعَ نِي جَهاليو هانَ بونديو- 13 او پَرِيُو يَسُوعَ نِي شجونَ شون پيل حنا كِيدي لي گِيا، كيونكَه حنا اُوئي شالَ رِي ايشورَ رِي پُوجاريونَ رِي سردارَ كائفا روم شُشرو هتو- 14 آي اوجَ كائفا هتو جَكَي يَهُودي اگُوئونَ نِي صلاحَ دَيني هتِي كَم، ”شُنو آي هِي كَم هِيك مَنك شَجِي قومَ رِي سازُو ماريو جاوي-“

پطرس روم پَرِيُو يَسُوعَ روم اِنكار

(متي 70-69:26؛ مرقس 14:66-68؛ لوقا 22:55-57)

15 پِيچي شَمعُون پطرس هانَ هِيك پِيچو چيلو پَرِيُو يَسُوعَ لاري گِيا- او چيلو ايشورَ رِي پُوجاريونَ رِي سردارَ نِي اولكَنوم اِيئي رِي كَرِي او پَرِيُو يَسُوعَ پِيئَو ايشورَ رِي پُوجاريونَ رِي سردارَ رِي گَهَر رِي اوگَتي تَوَتي گِيو، 16 پَط پطرس باهرَ درَ كِيدي اُپو رهيو- پِيچي او چيلوم جَكَو ايشورَ رِي پُوجاريونَ رِي سردارَ نِي اولكَنوم باهرَ آيو هانَ اُوئي درَ تِي بِنوڙِي بونَهِي شون موكل مونگِي هانَ پطرس نِي آپ پِيئَو مئينَ لي گِيو- 17 اِيئي تِي اُوئي بونَهِي، پطرس شون پُوچو كَم، ”كِي تُو پِي يَسُوعَ روم چيلو هِي-“ پطرس بَلْتِي دَيني كَم، ”هُون تو كَونَهِي-“ 18 غُلمو هانَ فوجي شِي رِي كَرِي كِيئالا بائي باشدِي تِي تَپتا پَرِيا- پطرس پِي اُوئون پِيئَو باشدِي تِي اُپِي تِپَن لاگو-

پَرِيُو يَسُوعَ يَهُودي درمي پنچائيت اگهي

(متي 66-59:26؛ مرقس 14:55-64؛ لوقا 22:66-71)

19 پِيچي ايشورَ رِي پُوجاريونَ رِي سردارَ پَرِيُو يَسُوعَ شون چيلونَ رِي بازي مَر هانَ آپري شيكاوَن رِي بازي مَر پُوچو- 20 پَرِيُو يَسُوعَ اُوئي نِي بَلْتِي دَيني كَم، ”مَهِي مَنكونَ شونَ كُلي عامَ باتونَ كِيئِي هِي هانَ مَهِي كَرِي پِي لِك پُپ مَر باتَ كَونَهِي كِي- هُون هميشا پگَتي گَهرونَ هانَ ايشورَ رِي گَهَر مَر شجونَ يَهُوديونَ رِي رُوبرو شيكاوتو رهيو- 21 تو پِيچي تُو مَهِي شونَ كِيئونَ پُوچِي هِي؟ تُو اُوئونَ شونَ پُوچَ جَكَونَ مَهاري باتونَ شُئَنِي هِي كَم مَهِي اُوئونَ نِي كِي كَهيو هِي- اُوئونَ نِي خبرَ هِي جَكَو مَهِي اُوئونَ نِي كَهيو هِي-“ 22 جَدِي پَرِيُو يَسُوعَ آي كَهيو، تو پاشِي مَر اُپوڙِي فوجيونَ

۾ هيڪي اُوئي ني ٿاپ هڻي ڪهيو ڪم، ”ايشور ري پوجاريون ري سردار ني بلتي ڏيون رو آي ڪهڙو طريقو هي؟“²³ پريو يسوع اُوئي ني ڪهيو ڪم، ”جي مهني ڪو غلط بات ڪي هي، تو شٽا. جي صحيح بات هي، تو تي مهني ڪيون ٿاپ هڻي.“²⁴ پچي حنا بادوڙي پريو يسوع ني ايشور ري پوجاريون ري سردار ڪائفا ڪڍي ميلبو.

پطرس رو پيچو گهمرو پريو يسوع رو انڪار

(متي 75-71:26؛ مرقس 72-69:14؛ لوقا 62-58:22)

²⁵ جڏي شمعون پطرس باشڏي تي اڀوڙو تپتو پڙيو، تو ڪي اُوئي شون پوچو ڪم، ”ڪي تو پي ائون چيلون مئيلو هي؟“ پطرس انڪار ڪري ڪهيو ڪم، ”هون تو ڪونهي.“²⁶ ايشور ري پوجاريون ري سردار ري غلومون ۾ هيڪ منڪ اوٽ هتوم جڪي ري عزيز رو ڪون پطرس باڏيو هتو. اُوئي پطرس ني ڪهيو ڪم، ”ڪي مهني ٿي يسوع پڙيو باگ ۾ ڪونهي ڏينو؟“²⁷ پٽ پطرس پڙي انڪار ڪيو. تو اُوئيچ تيم ڪوڪڙي بونگ ڏيني.

پريو يسوع گورنر پلاطس ري حوالي

(متي 14-11، 2-1:27؛ مرقس 5-1:15؛ لوقا 5-1:23)

²⁸ پچي او پريو يسوع ني شاكلتي تارهي ڪائفا شون لي رومي گورنر پلاطس ڪڍي ڪيا. يهودي اگروڙو آپ محل ۾ ڪونهي ڪيا، ڪيونڪه ايتون ڪرڻ شون او پليت هوئي جاوتا هان فسح ڀڙ ري بائي ڪونهي کاوتا.²⁹ ايتي تي پلاطس ائون ڪڍي باهر جائي پوچو ڪم، ”ايتي منڪ ڪهڙو ڏوه ڪيو هي؟“³⁰ ائون بلتي ڏيني ڪم، ”جي آي ڏوهي ڪونهي، تو مهني ايتي ني ٿي ڪڍي ڪونهي لي ائون تو.“³¹ پلاطس ائون ني ڪهيو ڪم، ”تي ايتي ني لي جائو هان آڀري شريعت تي ايتي رو فيصلو ڪرو.“ پٽ يهوديون ڪهيو ڪم، ”مهوري شارو آي جائز ڪونهي ڪه مهني ڪي منڪ ني موت ري سزا ڏيون.“³² آي ايتي ري ڪري هوپو ڪه پريو يسوع ري او بات پوري هوڙي جڪو اُوئي آپ شٽائي هتي ڪه اُوئي ري موت ڪيڪر هوڙي.

³³ پچي پلاطس پاچو آڀري محل ۾ گيو هان پريو يسوع ني اٿائي اُوئي شون پوچو ڪم، ”ڪي تو يهوديون رو بادشاه هي؟“³⁴ پريو يسوع بلتي ڏيني ڪم، ”ڪي تو آپ ڪي پڙيو، جون ڪي بيبي ٿي ڪهيو هي ڪه هون يهوديون رو بادشاه هون؟“³⁵ پلاطس ڪهيو ڪم، ”هون تو يهودي ڪونهي. نيٺ ٿي اهڙو ڪي ڪيو هي ڪه ٿاري آڀري قوم آئون هان ايشور ري موتي پوجاريون ٿي مهاري حوالي ڪيو هي؟“³⁶ پريو يسوع اُوئي ني بلتي ڏيني ڪم، ”مهاري بادشاهي ايتي دنيا ري ڪونهي. جي هون ايتي دنيا رو بادشاه هوڙت، تو مهارا چيلا يهوديون شون پڙهون تو، هان مهني ائون ري حوالي ڪونهي ڪرون تو.“³⁷ پلاطس اُوئي شون پڙي پوچو ڪم، ”تو ڪي تو بادشاه هي؟“ پريو يسوع بلتي ڏيني ڪم، ”تو آپ ڪي پڙيو ڪه هون بادشاه هون. مهني ايتي ري ڪري جنم ليئو هان مهارو ايتي جگت ۾ آوڻ رو مقصد آي هي ڪه شچائي ري گواهي ڏيون. جڪو

يِي سَجَائِي نِي اُولُكِي هَي، او مهاري باتون شُئِي هَي. “³⁸ اِيئِي تِي پِلَاطُسُ بُوچُو كَم، ”سَجَائِي كِي هَي؟“ اِي كُئِي او پِئِي باهر يَهُودِيون كِدي
گيو هان اُونون نِي كَهيو كَم، ”مَهَنِي اِيئِي مَنك مَر كُو پِي دُوهُ نَظَر كُونهِي اَوْتو.“

پَرِيُو يَسُوْع نِي مَوْت رِي سَزَا دِيُوْڻ

(مَتِي 31-15:27؛ مَرَقَس 20-6:15؛ لُوَقَا 25-13:23)

³⁹ پِلَاطُسُ كَهيو كَم، ”جون تونرو رواج هَي كَه هُون هر شال فَسَح رِي پَرَب تِي مَنكون رِي شَارُو هِيك قيدي چوڙون هون. تو پِچِي كِي تُونرِي
مَرَضِي هَي كَه هُون تُونرِي شَارُو يَهُودِيون رِي بادشاه نِي چوڙون؟“⁴⁰ او سَجَائِي زور شون كِيوْڻ لاگا كَم، ”اِيئِي نِي نَام پِن بَرَابَا نِي مَهوَرِي شَارُو
چوڙ.“ بَرَابَا دَاڙِيل هَتو جِكُو قِيد مَر هَتو.

فوجيون رو پَرِيُو يَسُوْع تِي نَنوَلِي كَرڻ

(مَتِي 31-27:27؛ مَرَقَس 20-16:15)

19 ¹ پِچِي پِلَاطُسُ، پَرِيُو يَسُوْع نِي چَاهَك هَتَايَا. ² اُوئِي شون پِچِي فوجيون كونتون رو تاج نائي اُوئِي رِي مَائِي تِي رَاكِيو هان اُوئِي نِي
بِيگَنَائِي رَنگ رو بادشاهي جُبو پيرايو. ³ او پَرِيُو يَسُوْع كِدي اَنِي كِيوْڻ لاگا كَم، ”اي يَهُودِيون را بادشاهم نمسكار.“ پِچِي اُوئِي
نِي تاپون پِي هئِي. ⁴ پِلَاطُسُ پِئِي باهر آيو هان يَهُودِيون نِي كَهيو كَم، ”جوئوم هُون اُوئِي نِي تون كِدي باهر لي ائون هون كَه تونِي خبر پِئِي
كَه مَهَنِي اِيئِي مَر كُو پِي دُوهُ نَظَر كُونهِي اَوْتو.“ ⁵ جَدِي پَرِيُو يَسُوْع باهر آيو، تو اُوئِي رِي مَائِي تِي كونتون رو تاج هَتو هان بِيگَنَائِي رَنگ رو
بادشاهي جُبو پيريوڙو هتو. اِيئِي تِي پِلَاطُسُ مَنكون نِي كَهيو كَم، ”جوئوم، اِي اوج مَنك هَي.“ ⁶ جَدِي ايشور رِي موئِي بُوچارِيون هان اُونون رِي
فوجيون پَرِيُو يَسُوْع نِي دِينوم، تو هُل كَرِي كِيوْڻ لاگا كَم، ”اِيئِي نِي شُولِي تِي چاڙهي ماري چوڙوم، اِيئِي نِي شُولِي تِي چاڙهي ماري چوڙو.“ اِيئِي تِي
پِلَاطُسُ اُونون نِي كَهيو كَم، ”تِي اَب اِيئِي نِي لي جائو هان اِيئِي نِي شُولِي تِي چاڙهوم، پِن هُون اِيئِي مَر كُو پِي دُوهُ كُونهِي دَبِكْتو.“ ⁷ يَهُودِيون
اُوئِي نِي بَلتِي دِينِي كَم، ”مهون كِدي شَرِيعت هَي هان شَرِيعت تِي اِي مَنك مَوْت رِي لائق هَي، كيونكَه اِي اَبَنِي ايشور رو دِيكرو شَمجَهِي
هَي.“ ⁸ جَدِي پِلَاطُسُ اِي بات شُئِي، تو او ايجون پِي وڌِيك بِيئاجو. ⁹ او پِئِي محل مَر گيو هان پَرِيُو يَسُوْع شون بُوچُو كَم، ”تُو كِيَت رو هَي؟“
پِن پَرِيُو يَسُوْع اُوئِي نِي كُو پِي بَلتِي كُونهِي دِينِي. ¹⁰ اِيئِي تِي پِلَاطُسُ اُوئِي نِي كَهيو كَم، ”تُو مَهَنِي بَلتِي كِيئون كُونهِي دِينِي؟ كِي تَنِي خبر
كُونهِي كَه مَهِي كِدي پُورِي اِختِياري هَي كَه هُون تَنِي چوڙون، جون شُولِي تِي چاڙهون.“ ¹¹ پَرِيُو يَسُوْع اُوئِي نِي بَلتِي دِينِي كَم، ”جِي تَنِي اِي
اِختِياري ايشور نِي دِينون نوم، تو تارو مَهِي تِي كُو پِي اِختِيار كُونهِي هتو. اِيئِي رِي كَرِي جَكِي مَهَنِي تَارِي حَوَالِي كِيئو هَي، او وڌِيك دُوهي
هَي.“ ¹² اِيئِي تِي پِلَاطُسُ اُوئِي نِي چوڙڻ رِي كوشش كَرڻ لاگو، پِن يَهُودي هُل كَرِي اِي كِيوْڻ لاگا كَم، ”جِي تون اِيئِي نِي قِتو كِيئوم، تو تِي
مهارجا قيصر شون شاچا كُونهِي هوم، كيونكَه جِكُو اَبَرُو اَبَنِي بادشاه كِي هَي، او مهارجا رِي خِلاف هَي.“ ¹³ اِي شُئِي پِلَاطُسُ پَرِيُو يَسُوْع نِي

باهر لي آيو هان آب عدالت ري كُرسِي تي بينو، اِئني جگها ني عبراني بولي ۾ گبتا كيتا. (گبتا رو مطلب هي ”پترون آلو فرش.“) ¹⁴ آي فسح پرب ري تياري رو دن هتو هان بيبار رو تيم هتو. پچي اوئي يهوديون ني كهيو كه، ”جوئو، آي هي تونرو بادشاه.“ ¹⁵ پڻ منڪ هل ڪري ڪيوڻ لاگا كه، ”اِئني ني لي جائو هان شولي تي چاڙهي ماري چوڙو.“ پلاطس اوئون ني كهيو كه، ”ڪي هون تونري بادشاه ني شولي تي چاڙهي ماري چوڙو؟“ اِئني تي ايشور را موتا پوجاري ڪيوڻ لاگا كه، ”مهارجا قيصر شون نال مهورو بيجو ڪو پي بادشاه ڪونهي.“ ¹⁶ اِئني تي اوئي پريو يسوع ني فوجيون ري حوالي ڪيو كه او اوئي ني شولي تي چاڙهي ماري چوڙي. پچي او اوئي ني لي ڪيا.

پريو يسوع ني شولي تي چاڙهڻ

(متي 44-32:27؛ مرقس 32-21:15؛ لوقا 43-26:23)

¹⁷ پچي پريو يسوع آيري شولي آب ڪئي شهر شون باهر اوئي جگها تي گيو، جڪي ني عبراني بولي ۾ گلگتا ڪيتا، اِئني رو مطلب هي ”ڪوپڙي ري جگها.“ ¹⁸ اوت اوئون پريو يسوع پيڙا بيئون ڌاڙيلون ني پي شوليون تي موت ري سزا ڏيئي، هيڪ ڌاڙيل شاجي هان بيجو ڪاڙي پاشي هتو هان پريو يسوع اوئون ري بچ ۾ هتو. ¹⁹ پچي پلاطس شولي تي هيڪ تڪي لگائي جڪي تي لڪيوڙو هتو كه، ”يسوع ناصري يهوديون رو بادشاه هي.“ ²⁰ او تڪي تموم گهڻي يهوديون پڙهي، ڪيونڪه اوئي تي عبراني لاطيني هان يوناني بولي ۾ لڪيوڙو هتو. او جگها جيت پريو يسوع ني شولي تي چاڙهيو هتو، او جگها يروشلم شهر ري نيڙي هتي. ²¹ آي جوئي ايشور ري موئي پوجاريون پلاطس ني كهيو كه، ”تي آي ني لڪو كه، آي يهوديون رو بادشاه هي.“ پڻ آي لڪو كه اوئي كهيو كه، ”هون يهوديون رو بادشاه هون.“ ²² اِئني تي پلاطس كهيو كه، ”مهڻي جڪو لڪرايو، او لڪرايو.“

²³ پريو يسوع ني شولي تي چاڙهڻ شون پچي فوجيون اوئي ري گايون را چار حصا ڪري آبت ۾ بلايا. پچي اوئون اوئي رو جبو پي لئون، جڪو شجو رو شجو بڻيوڙو هتو هان اوئي ۾ ڪو پي جوڙ ڪونهي هتو. ²⁴ اِئني ري ڪري فوجيون آبت ۾ كهيو كه، ”آبي اِئني ني ڦاڙون ني، پڻ اِئني را پڪا گهاتون، پچي او جڪي رو پي نڪري.“ پچي فوجيون ايتوح ڪيو، اِئني نموني شاستر ري او بات پوري هوئي كه، ”اوئون مهارا گاپا آبت ۾ بلايا هان مهاري جُبي ري سازو پڪا گهاتيا.“

²⁵ پريو يسوع ري شولي ڪيڊي اوئي ري ماء، اوئي ري مائي، ڪلوپاس ري لگائي مريم هان مريم مگدليني اوڙي هتي. ²⁶ جڏي پريو يسوع آيري ما هان آيري پياري چيلي ني اوت اوڙا ڏينام، تو اوئي آيري ما ني كهيو كه، ”ماما همي ٿارو ڏيڪرو آي هي.“ ²⁷ پچي اوئي آيري چيلي ني كهيو كه، ”همي ٿاري ما آي هي.“ پچي او چيلو اوئيح ڏن پريو يسوع ري ما ني آيري گهري لي گيو.

پريو يسوع ري موت

(متي 56-45:27؛ مرقس 41-33:15؛ لوقا 49-44:23)

28 ايني شون پيچي جڏي پريو يسوع ني خبر پڙي ڪه همي سڄي باتون پوري هوئي ري، تو اوني ڪهيو ڪه ”هون ترسيو هون.“ اي ايني ري ڪري هويو ڪه شاستر ري او بات پوري هووي. 29 اوٽ انگورون ري ڪئي رس شون پريو هڪ نون راکيوڙو هتو. پيچي اوتون فوم آلي ڪار هڪ شئي لي هان اوني ني زوفا نون ري بن ري ڏونگي تي بيڙهي هان پيچي اوني ني ڪئي رس ۾ بوڙي پريو يسوع ري موڏي تي راکي. 30 جڏي پريو يسوع او ڪنو رس پيئو، تو ڪهيو ڪه ”پورو هويو.“ ايني شون پيچي اوني آيو ڪونڌو نمائي دم ڏينو.

31 او فسح پرڻ ري تياري رو ڏن هتو. يهوديون ري مرضي هتي ڪه اوٽ آلي ڏن لاش شوليون تي ني هووي، ڪيونڪ او خاص پويتر ڏن هتو. ايني ري ڪري اوتون پلاطس ني منت ڪي ڪه اوتون ري تونگي پونگي لاش اٿارڻ ڪهي. 32 ايني تي فوجي آيا هان اوتون پيئون ڌاڙيلون ري تونگي پونگي جڪو پريو يسوع پيڙا شوليون تي هتا. 33 جڏي او پريو يسوع ڪيڏي آيا هان ڏينو ڪه او مٿو روم، تو ايني ري ڪري اوني ري تونگي ڪونهي پونگي. 34 پيچي اوتون ۾ هيڪي فوجي اوني ري باشڙي ۾ پالو هٿيو، تو يڪدم اوني شون پوڻي هان لويي بيوڻ لاگا. 35 جڪي منڪ اي ڏينو هان گواهي ڏيني هي. اوني ري گواهي ساڄي هي، ڪيونڪ اوني ني خبر هي ڪه اي بات ساڄي هي، ايني ري ڪري تي پي وشواس راکو. 36 اي باتون ايني ري ڪري هوئي ڪه شاستر ري او بات پوري هووي ڪه،

”اوني ري ڪو پي هاڏڪي پونگي ڪونهي جاوي.“

37 پيچي شاستر ري هڪ پيچي بات پوري هوئي ڪه،

”جڪي ني اوتون پالو هٿيو، اوني ني او ڏيڪشي.“

پريو يسوع ني مڪوم ۾ راکڻ

(متي 61-57:27؛ مرقس 47-42:15؛ لوقا 56-50:23)

38 پيچي ارمتيا شهر رو هڪ منڪ پلاطس ڪيڏي آيو جڪي رو نون يوسف هتو. او پريو يسوع رو چيلو هتو، پڻ يهوديون ري پي ري ڪري آيو آپني ڪڏي پي ظاهر ڪونهي ڪرتو. اوني پلاطس شون پريو يسوع رو لاش مونگيو، تو اوني لاش لي جاوڻ ري موڪل ڏيني. پيچي او آيو هان لاش لي گيو. 39 يوسف پيڙو نيڪوديمس پي هتو، جڪو اڳي رات رو پريو يسوع ڪيڏي گيو هتو. او اندازن هڪ من مڙ هان سُرا مسالا لي آيو. 40 اوتون پريو يسوع رو لاش ليئو هان يهودي ريت تي شوتي گايي ۾ سُري شيون شون اوني ني ڪوٺ ڏينو. 41 جڪي جگها تي پريو يسوع ني شولي تي چاڙهيو هتو، اوٽ هڪ باگ هتو. اوني باگ ۾ هڪ نوتو مڪوم هتو، جڪو جبل ۾ ڪوتريوڙي هڪ چُر هتي. اوني ۾ پيل ڪڏي پي ڪيني راکيو ڪونهي هتو. 42 او مڪوم نيڙو هتو هان يهوديون ري پرڻ رو تياري رو ڏن اوٽ آتو هتو، ايني ري ڪري اوتون پريو يسوع ني اوٽج پوريو.

پريو يسوع رو جي اُنڻ

(متي 8-1:28؛ مرقس 8-1:16؛ لوقا 12-1:24)

20

¹ آچر ري ڏن شاڪلي تارهي جڏي آجون اندارو هتوم مريم مگدليني پريو يسوع ري مُڪوم تي گئي، پڻ جڏي او اوت پڳي، تو ڏينو ڪه پتر تو هتيو پڙيو هي. ² ايني تي او ناشتي، شمعون پطرس هان اوني چيلي ڪڍي گئي جڪو پريو يسوع رو پيارو چيلو هتوم ائون ني ڪهيو ڪه، ”پريو ني مُڪوم شون ڪاڍي لي گيا رام مهوني خبر ڪونهي ڪه اوني ني ڪيت راکيو هي؟“ ³ پچي پطرس هان او بيجو چيلو يڪدم مُڪوم ڏيشا گيا. ⁴ او پيني پيڙا نانا، پڻ بيجو چيلو، پطرس شون آگهي ناشي مُڪوم تي پيل پڳو. ⁵ او چُر م ڪونهي گيوم پڻ اوني نيمي مئين جويوم، تو اوت رگو پريو يسوع رو ڪوڦڻ پڙيو هتو. ⁶ شمعون پطرس پي اوني لاري پڳو هان او سڌو مُڪوم م گيو. اوني پي ڏينو ڪه رگو ڪوڦڻ پڙيو هي. ⁷ اوني او گاپو پي ڏينو جڪو پريو يسوع ري مائي تي بيڙهيوڙو هتو. او گاپو شوتي گاپون پيڙو نام، پڻ ڌار پڙيو هتو. ⁸ پچي او بيجو چيلو جڪو پيل مُڪوم تي پڳو هتوم، او پي مُڪوم م گيو. اوني ڏينو هان وشواس ڪيو. ⁹ آجون توڻي ائون شاستر ري او بات ڪونهي سمجهي هتي ڪه اي ضرور هي ڪه او موٽرون شون جيتو هوشي. ¹⁰ پچي او پيني چيلا آپري گهرون ڏيشا پاچا گيا.

پريو يسوع رو مريم مگدليني ني درشن

(متي 10-9:28؛ مرقس 11-9:16)

¹¹ مريم مگدليني مُڪوم تي باهر روتي پڙي، پڻ جڏي روتي روتي نيمي مُڪوم م جويوم. ¹² تو اوني آچا گاپا پيريوزا بي فريشتا بينوزا ڏينا هيڪ شروٽيني هان بيجو پگوتيني، جيت پريو يسوع رو لاش هتو. ¹³ ائون فريشتون مريم ني ڪهيو ڪه، ”بايي، تُو ڪيئون روني هي؟“ اوني بلتي ڏيني ڪه، ”مهاري پريو ني لي گيا رام، خبر ڪونهي ڪه ائون ڪيت راکيو هي؟“ ¹⁴ اي ڪيوڻ شون پچي اوني لاري پاچل قوري، تو اوني پريو يسوع ني اوت ايوڙو ڏينو، پڻ اوني ني اولڪيو ڪونهي. ¹⁵ پريو يسوع اوني ني ڪهيو ڪه، ”بايي، تُو ڪيئون روني هي هان تُو ڪيني جوڙي هي؟“ مريم سمجهي ڪه اي ڪو مالهي هي، ايني ري ڪري اوني بلتي ڏيني ڪه، ”سائين، جي ٿي اوني ني لي گيا هوم، تو سٿائو ڪه اوني ني ڪيت راکيو هي، تو هون اوني ني لي جائون.“ ¹⁶ پريو يسوع اوني ني ڪهيو ڪه، ”مريم-“ ايني تي مريم اوني ڏيشا پاچل قوري هان ارامي بولي م ڪهيو ڪه، ”رئوني-“ (رئوني رو مطلب هي ”اي گرو جي-“) ¹⁷ پريو يسوع اوني ني ڪهيو ڪه، ”مهني هات ني لگائي، ڪيونڪه هون آجون توڻي پتا ڪڍي اونچا ڪونهي گيو. تُو مهاري پايون ڪڍي پاچي جا، ائون ني سٿا ڪه هون آپري پتام ايشور ڪڍي مائي جاوڻ آو هون جڪو تونرو پي پتا هان ايشور هي.“ ¹⁸ پچي مريم مگدليني، چيلون ڪڍي پاچي گئي هان ائون ني سٿايو ڪه، ”مهني پريو ني ڏينو هي.“ او مهني شون بوليو هي.

پريو يسوع رو آپري چيلون ني درشن

(متي 20:28؛ مرقس 14:16-18؛ لوقا 24:36-49)

¹⁹ پچي اونيچ آچر ري شام رو جدي چيلا هيڪي جگها تي پيڙا هتا، او يهوديون ري پي ري ڪري در بند ڪري بيٺا هتا، تو پي پريو يسوع اوتون ري بچ ۾ آئي ايو هان ڪهيو ڪم، ”ايشور توني شڪيا راڪي.“²⁰ پچي آي ڪئي پريو يسوع اوتون ني آپرا هات هان پاشٽي بتائي. چيلا پريو يسوع ني جوئي تموم گهڻا خوش هويا.²¹ پريو يسوع پيڙي اوتون ني ڪهيو ڪم، ”ايشور توني شڪيا راڪي. جهڙي نموني پتا مهني جگت ۾ مليو هي، اونيچ نموني هون پي توني ميلون هون.“²² ايني شون پچي پريو يسوع اوتون مائي فوک هتي ڪهيو ڪم، ”پويتر آتما لئو.“²³ جي ٿي منڪون را پاپ معاف ڪرشم، تو ايشور اوتون ني معاف ڪرشي، پڻ جي ٿي ڪيرا پاپ معاف ڪونهي ڪرو، تو ايشور پي اوتون ني معاف ڪونهي ڪري.“

توما رو پريو يسوع تي شڪ ڪرڻ

²⁴ پريو يسوع ري ٻارهي چيلون ۾ توما نون رو هيڪ چيلو هتو، جڪي ني جاڙو پي ڪيتا. جدي پريو يسوع چيلون ني درشن ڏينو هتو، تو او اوت ڪونهي هتو.²⁵ جدي باقي چيلون توما ني شٽايو ڪم، ”مهون پريو يسوع ني ڏينو هي.“ ايني تي توما اوتون ني ڪهيو ڪم، ”هون جنري توڻي اوئي ري هاتون ۾ ڪوڪون را نشون ني ڏيڪون هان اوتون نشونون ۾ آپري اونگڙي ني گهاتون هان آپرو هات اوئي ري پاشٽي ۾ ني گهاتون، اٽري توڻي هون ڪڏي پي وشواس ڪونهي ڪرون.“

²⁶ ائون ڏنون شون پچي جدي پريو يسوع را چيلا هيڪي گهر ۾ پيڙا هتا هان توما پي اوتون پيڙو هتو. اوئي گهر را در بند هتا، تو پي پريو يسوع اوتون ري بچ ۾ آئي ايو هان ڪهيو ڪم، ”ايشور توني شڪيا راڪي.“²⁷ پچي پريو يسوع توما ني ڪهيو ڪم، ”تو آپري اونگڙي مهاري قتون ري نشونون ۾ گهات هان مهارا هات جو، تو آپرو هات مهاري پاشٽي ۾ گهات. شڪ ني ڪر رگو وشواس راڪ ڪم، هون جيتو هون.“²⁸ ايني تي توما بلتي ڏيني ڪم، ”اي مهارا پريو، توج مهارو ايشور هي.“²⁹ پريو يسوع اوئي ني ڪهيو ڪم، ”تي مهني ڏينو هي هان پچي وشواس راڪيو هي، پڻ دن هي او جڪو بنا ڏيني مهني تي وشواس راڪي هي.“

³⁰ پريو يسوع آپري چيلون ري روبرو تموم گهڻا پرچا بتايا، جڪو ايني شاستر ۾ لڪيوڙا ڪونهي.³¹ پڻ جڪو پرچا لڪيوڙا هي، او ايني ري ڪري ڪم ٿي وشواس راڪو ڪم پريو يسوع، ايشور رو ڏيڪرو هان مسيح هي هان توني وشواس راڪڻ شون اوئي ري نون شون امر جيون ملي.

پريو يسوع رو آپري شات چيلون ني درشن

¹ ايني باتون شون پچي پريو يسوع آپري چيلون ني پيڙي تيرياس يعني گليل ڏند ري ڪپ تي ايتون درشن ڏينو.² جدي توما جڪي ني جاڙو پي ڪيتا، گليل صوبي ري قانا شهر آلو نتن ايل، زبدي را ڏيڪرا هان اوئي را بي بيجا چيلا، شمعون پطرس پيڙا هتا،³ تو شمعون پطرس اوتون ني ڪهيو ڪم، ”هون مچي جهالڻ جائون پڙيو.“ اوتون ڪهيو ڪم، ”مهني پي ٿي پيڙا هالشن.“ پچي او پيڙي ۾ گيا، پڻ

اُوئون سڄي رات هيڪ پي مڇي ڪونهي جهالي. 4 جڏي ڏن اڳو، تو پرڻو يسوع ڪپ تي آئي اُپو پڻ چيلون اُوئي ني ڪونهي اولڪيو ڪه او پرڻو يسوع هي. 5 پرڻو يسوع اُوئون شون پوڄو ڪه، ”عزيزون، ڪي ٿون ڪيڊي ڪاوڙ ري شارو ڪئين هي؟“ اُوئون بلتي ڏيئي ڪه، ”ڪئين ڪونهي.“ 6 پڇي پرڻو يسوع اُوئون ني ڪهيو ڪه، ”جال، ٻيڙي ري شاجي پاشي هڻو، تو ٿوني ڪئين ملشي.“ پڇي اُوئون ايشوج ڪيو هان جال ۾ اتري تو مڇي ڦاٽي ڪه او جال چڪي پي ڪونهي شگهيا. 7 پڇي او چيلو جڪو پرڻو يسوع رو پيارو هتو، اُوئي پطرس ني ڪهيو ڪه، ”جو، آي تو پرڻو هي.“ پرڻو رو نون سُٽي شمعون پطرس آيو جو پيريو جڪو اُوئي ڪوم ري ڪري اُتاريو هتو هان پرڻو يسوع شون ملڻ ري شارو پوڻي ۾ تپ ڏينو. 8 ٻيجا چيلا جڪو ڪپ شون اندازن رڳو هيڪ سئو ميٽر الڳا هتا، او پي ٻيڙي ۾ مڇيون رو جال چڪتا اُوئي لاري آيا. 9 جڏي او ٻيڙي شون ڪپ تي اُتريا، تو اُوئون تونڊون تي مڇي شڪتي ڏيئي هان ٻيڙي ٻاتي پي هتي. 10 پرڻو يسوع اُوئون ني ڪهيو ڪه، ”تون هڻون جڪو مڇي جهالني هي، اُوئون ۾ ڪئين لي آڻو.“ 11 ايني تي شمعون پطرس ٻيڙي ۾ چڙهيو هان مڇيون رو پيوڙو جال ڪپ تي چڪي ليئو. اُوئي جال ۾ هيڪ سئو تيونجاه موتي مڇي هتي، پڻ تو پي جال ٿوتو ڪونهي. 12 پرڻو يسوع اُوئون ني ڪهيو ڪه، ”آڻو، نيرڻ ڪرو.“ چيلون ۾ ڪيني پي آي پوڄڻ ري همت ڪونهي هتي ڪه، ”تي ڪڻ هو.“ ڪيونڪه اُوئون ني خبر هتي ڪه او تو پرڻو هي. 13 ايني تي پرڻو يسوع ٻاتي لي اُوئون ني ڏيئي هان پڇي مڇي پي ڏيئي. 14 ايني نموني پرڻو يسوع رو مونوڙون شون جيتو هوني اُنڻ شون پڇي تيجو گهمرو آڀري چيلون ني درشن ڏينو.

پرڻو يسوع هان پطرس

15 جڏي اُوئون نيرڻ ڪيو، تو پڇي پرڻو يسوع، شمعون پطرس ني ڪهيو ڪه، ”اي يوحنا را ڏيڪرا شمعون، ڪي ٿو ايشون شون وڌيڪ مهني شون پريم ڪري هي؟“ اُوئي بلتي ڏيئي ڪه، ”هاوي پرڻو. ٿوني تو خبر هي ڪه هون ٿون شون پريم ڪرون هون.“ پرڻو يسوع اُوئي ني ڪهيو ڪه، ”تو مهارا گهيتا چار.“ 16 پرڻو يسوع بيجو گهمرو اُوئي ني ڪهيو ڪه، ”اي يوحنا را ڏيڪرا شمعون، ڪي ٿو مهني شون پريم ڪري هي؟“ اُوئي بلتي ڏيئي ڪه، ”هاوي پرڻو. ٿوني تو خبر هي ڪه هون ٿون شون پريم ڪرون هون.“ پرڻو يسوع اُوئي ني ڪهيو ڪه، ”تو مهاري ريون ري سنپال ڪر.“ 17 پرڻو يسوع تيجو گهمرو اُوئي شون پوڄو ڪه، ”اي يوحنا را ڏيڪرا شمعون، ڪي ٿو مهني شون پريم ڪري هي؟“ پرڻو يسوع تيجو گهمرو پوڄو هتو، ايني ري ڪري پطرس پريشون هوني بلتي ڏيئي ڪه، ”هاوي پرڻو. ٿوني تو سڄي خبر هي ڪه هون ٿون شون پريم ڪرون هون.“ پرڻو يسوع اُوئي ني ڪهيو ڪه، ”تو مهاري ريون چار. 18 هون ٿي شاجي ڪونه هون ڪه جڏي ٿو جوان هتو، تو ٿو آب سنپري آڀري مرضي شون جاتوم پڻ جڏي ٿو ڏوڪرو هوني، تو ٿو آڀرا هات ڏيگها ڪري هان ٿي ٻيجا سنپرائي ٿاري مرضي بنا لي جاشي.“ 19 پرڻو يسوع آي ڪئي ايشارو ڏينو ڪه پطرس ڪهڙي نموني ري موت شون ايشور ري مهما ظاهر ڪرشي. آي ڪئي پرڻو يسوع اُوئي ني ڪهيو ڪه، ”مهاري لاري بي.“

پريُو يسوع هان پيجو چيلو

20 پچي پطرس پاچل قوري اُوئي چيلي ني اوتي دينو جكو پريُو يسوع رو پيارو هتو، جگي پريُو يسوع ري سقا پاشي ۾ بيشي شام ري بائي کاوتي بلا پوجو هتو ڪم، ”اي پريُو، تتي جهلاوڻ آڻو ڪڻ هي؟“ 21 پطرس اُوئي ني جوئي پريُو يسوع ني ڪهيو ڪم، ”اي پريُو، ايئي رو موت ڪيڪر هوشي.“ 22 پريُو يسوع اُوئي ني بلتي ديني ڪم، ”جي مهاري مرضي هووي ڪه اي مهاري آوڻ توڻي جيتو ري، تو تتي ايئي شون ڪي؟ تو مهاري لاري بي.“ 23 پچي وشواسي پايون ۾ اي بات مشهور هوئي ڪم، ”او چيلو ڪونهي مري.“ پڻ پريُو يسوع اُوئي ني اي ڪونهي ڪهيو هتو ڪم، ”اي ڪونهي مري.“ پڻ اي ڪهيو هتو ڪم، ”تتي ايئي شون ڪي، جي مهاري مرضي هووي ڪه اي مهاري آوڻ توڻي جيتو ري؟“ 24 اي اوج چيلو هي جگي ايئي باتون ري گواهي ديني هان اي باتون لکئي هان اپون ني خبر هي ڪه اُوئي ري گواهي شاچي هي.

25 پريُو يسوع پيجا پي تموم گهڻا پرچا هان ڪوم ڪيئا. جي او هر هيڪ لکيا جاوي، تو مهاري خيال ۾ اِترا تو ڪتاب پريجي جائون تو ڪه دنيا ۾ اوئون ني راکڻ ري ڪيٽ پي جگها ڪونهي هتي.